

Digitized in 2006
by
Thrinaina Informatics Ltd, Secunderabad, A.P., India.
(<http://www.thrinaina.com>)

From the original owned by
Sundarayya Vignana Kendram
and its partner Institutions

as part of the
British Library Endangered Archives Programme
supported by the
Lisbet Rausing Charitable Fund

Except for individual research purpose
any reproduction should be made with
written permission from the

Sundarayya Vignana Kendram,
1-8-1/B/25/A, Bagh Lingampally, Hyderabad - 500 044
Andhra Pradesh, India

COPYRIGHT STATEMENT

The copyright laws of the United States (Title 17, United States Code) and of India (Copyright Act of 1957) govern the making of photocopies or other reproductions of copyrighted material including foreign works under certain conditions. In addition, the United States extends protection to foreign works by means of various international conventions, bilateral agreements, and proclamations.

Under certain conditions specified in the laws, libraries and archives are authorized to furnish a photocopy or other reproduction. One of these specified conditions is that photocopy or reproduction is not to be used for any purpose other than private study, scholarship, or research. If a user makes a request for, or later uses, a photocopy or reproduction for purposes in excess of "fair use," that user may be liable for copyright infringement.

These institutions reserve the right to refuse to accept a copy order if, in their judgment, fulfillment of the order would involve violation of the copyright laws of the United States or India.

Krishnamurti, J. (Jiddu), 1895-1986

ఆనందసామ్రాజ్యము (Kingdom of
Happiness)

ఎల్లమంచిలి, 1929

Record no. 267

Krishnamurti, J. (Jiddu), 1895-1986

Ānandasāmrājyamu (Kingdom of
Happiness)

Ellamañcili, 1929

Record no. 267

SUNDARAYYA VIGNANA KENDRAM

1-8-1/B/25/A, Bagh Lingampalli
Hyderabad – 500 044, Andhra Pradesh, India

Bibliographic Record Target

Krishnamurti, J. (Jiddu), 1895-1986.

ఆనందసామ్రాజ్యము (Kingdom of Happiness) / జిడ్డు కృష్ణమూర్తి,
అనువాదకుడు గుంటూరు వెంకట సుబ్బారావు.- ఎల్లమంచిలి : వసంతా
ఇన్స్టిట్యూట్, 1929.

(1), 91 p. :port. ;18 cm.

Record no. 267


Krishnamurti, J. (Jiddu), 1895-1986.

Ānandasāmrājyamu (Kingdom of Happiness) / Jidḍu Kṛṣṇamūrti,
anuvādakuṁḍu Guṇṭūru Veṅkaṭa Subbārāvu.- Ellamañcili : Vasantā
Instityūṭ, 1929.

(1), 91 p. :port. ;18 cm.

Record no. 267

35 mm microfilm

Image placement: IA  IB IIB

Date filming began:

III, 0-4-0

శ్రీ కృష్ణ దేవరాయ అంధ బాహునియము,
విభాగము విభాగము
విభాగ సంఖ్య క. 6

ఆనంద సామ్రాజ్యము
(Kingdom of Happiness)

జిడ్డు కృష్ణమూర్తి
1075

శ్రీ కృష్ణ దేవరాయ అంధ బాహునియము,
విభాగము విభాగము
శ్రీ కృష్ణ దేవరాయ

మూలము. పేరుము
1011

అనువాదముడు
గు వెంకట సుబ్బారావు
ఎల్లమంచిలి

వసంతా ఇన్స్టిట్యూట్ వారిచే ప్రచురితము
1929

1011.

Sri Kanchi



ఆనందసామ్రాజ్యము

(Kingdom of Happiness)

జిడు కృష్ణమూర్తి

శ్రీ కృష్ణ దేశికాయ అంధ రాధానియము
చిత్రాగమ
విజ్ఞాన వంశ్య

అనువాదకుడు

గుంటూరు వెంకట సుబ్బారావు

ఎల్లమంచిలి

1075

వసంతా ఇన్స్టిట్యూట్ వారిచే ప్రచురితము

1929

అనువాదకుని విజ్ఞాపితం

సోదరులారా !

ఇక్కాలమున నందరును ముఖ్యముగఁ దెలిసికొనవలసిన శ్రీ జిడు కృష్ణమూర్తిగారి యువదేశము లాంగ్లములో నుండుటవలన, వానిని ఆంధ్ర సోదరీ సోదరులకందఁ జేయుటయే, నే నీ గ్రంథమును ఆంధ్రీకరించుటకు కారణము. శ్రీ వారి నైలి యతి సులభమైనను, వారి భావము లతి గంభీరములును, అపురూపములును, అనన్యసామాన్యములును, అగుటవలన, ఆంధ్రీకరణము అతి కష్టమైనది. అయినను, సాహసించి నే నందులకుఁ బూనుకొంటిని. సాధ్యమైనంతవరకు మూలమునందలి భావము చెడకుండ నందరకును బోధపడునట్లు వ్రాయవలెనను నభిప్రాయముతో నే నిందు వ్యాకరణాది నియములను ఎక్కువగ పాటింపలేదు. ఈ గ్రంథముద్వారా శ్రీ వారి యువదేశము లాంధ్రలోకమున నొక్కరినైన మార్చినయెడల నేను కృతార్థుడనే.

(అనువాదకుఁడు)

గుం. పెం. సుబ్బారావు

శ్రీ కృష్ణ జనకాయ అర్పణ భావనాలయము,
విజ్ఞానము
విభాగ పంఖ్యి



జీవ కృష్ణమూర్తి

ఆనందసామ్రాజ్యము

I

అంతరంగవాక్కు

నేనిపుడు సాధ్యమైనంతమట్టుకు కొన్ని సంగతులు చెప్పదలచుకొన్నాను. ఆ ప్రకారము మీరు కృషిచేయవలయును. కృషిచేసిన యెడల మీ కాధ్యాత్మిక జీవిత తత్త్వములు స్పష్టముగను, విశదముగను, తెలియును. మీరు జీవించియుండ గోరుదురేని, సృష్టిసామర్థ్యము గలిగియుండవలెను. సృష్టి సామర్థ్యముగావలెననిన దృఢప్రయత్నముచు, అసంతృప్తియు నుండవలెనని మీకు తెలియు ననుకొనెదను. ఇవి ఫలోన్ముఖమగునట్లు చేయుటకు, మీ మీ దృక్పథమును, మీ స్వతంత్రాభిరుచులను, స్వతశ్శక్తులను, వికసింపజేసికొనవలయును. అవి వికసింపజేసికొనుటకై మీయం దా యంతరంగవాక్కును, మీ నీచ ప్రకృతిని పూర్తిగ లోబరచుకొనువరకు నూరకొనని యాత్మ ప్రవృత్తి స్వరూపుడగు నా కాసకుని, మందుగ మేల్కొలుపుపబోవుచున్నాను. ఆ వాక్కు స్వతంత్ర సృష్టికార్యమున మీకు యథార్థమైన మార్గదర్శి. ఇతరుల ననుసరించుట యతి సులభమగుటవలన, ననేకు లదియే యుత్తమ మార్గ మనుకొనుచున్నారు. తమ స్వగుణములను పెంపొందించుకొనక, తమ స్వభావములను చక్కబరచుకొనక, తమ యభిరుచులను వృద్ధిచేసికొనక, యితరులను గ్రుడ్డిగా ననుసరించుటయే యతిసులభమని యెంచు వారనేకు లున్నారు. స్వతంత్రశక్తుల నభివృద్ధిజేసికొనక, యితరుల ననుసరించుచు బోవుటవలన నా యంతరంగవాక్కు వికసించక నశించు

నని మీరొప్పుకొనుదు రనుకొనెదను. ఆ వాక్కి, ఆ కాసకుడే, ఆ ప్రబోధమే, మనలో ప్రతివానికిని మహాదారుడగు నేతయై యున్నాడు. ఆ వాక్కును వికసింప జేసికొనుటవలన, ఆ వాక్కును దారమైనదిగఁ జేసికొనుటవలన, ఆ వాక్కును పరిపూర్ణమైనదిగఁ జేసికొనుటవలన మన గమ్యస్థానమును—ఎవరి గమ్యస్థానమును వారు—చేరుదుము.

ఆ వాక్కిక్కంటియే మనకు కాసకుడును, మన మనుసరించవలసిన నాయకుడు నగువరకును, దానిని వికసింపజేయుటకు గాను, ముందు మన గమ్యస్థానమును దెలిసికొని, దానిని బొందుటకై నిరంతర కృషి సలుపవలయును. ఆ గమ్యస్థానమేది? నేను పరమసత్యమును బొందఁ గోరుచున్నాను. నాకదియే పరమావధి. ఏ యుత్తమావస్థను బొంది నపుడు, నేను తరించితి ననియును, నేనే సత్యస్వరూపుడననియు, స్వయముగఁ దెలిసికొని, ఏ స్థితియందు ఈ జీవితమును కలతబెట్టు అల్ప షోరాలములు, కల్లోలములు మొదలగు నవన్నియు—స్వతస్సిద్ధముగ నవి విలువగలవైనను—నన్ను కలతబెట్టజాలక, సత్యమును మరుగుపరచఁ జాలక యుండునో, ఆ యుత్తమావస్థను బొందుటయే నా పరమావధి. ఆ పరమసత్యమును బొందినప్పుడే, నా మనోరథముగు శాంతిని—మన స్సు, ఇంద్రియములు పరిపూర్ణ ఉపశమనము నొందియున్న స్థితిని—గూడ నేను బొందుదును. ఇది నా గమ్యస్థానము. మనలో ప్రతివాని యందును, అప్పుడప్పు డధికారము చేయుచుండు ఆ వాక్కును బల పరచుకొనుట మన ప్రథమకర్తవ్యమై యున్నది. అంతరంగ ప్రబోధము వికసించుటకును, ఉత్కృష్టత నొందుటకును, సాధనముచేయుటలో మనము స్వతంత్రముగ యోచించి పనిచేయుట యలవరచు కొనవలెను. ఆ యంతరంగవాక్కు వికసించుటయనగా, దాని కాసనముల ననుసరించి మనము ప్రవర్తించుటయే.

ఇతరుల ననుసరించుటవలన సౌందర్యము చేహరదు. చిత్రకళ యనగా, ప్రకృతికి సరియైన ప్రతిని వ్రాయుటగాదు. ప్రకృతి లక్షణములను చిత్రించుటలో ఉదారభావముల వెల్లడించుటయే చిత్రకళ. ప్రతివాడును, ఉత్కృష్ట భావదర్శన ప్రాప్తిచే ఫులితాంతరంగుడై, తత్కారణమున స్వతంత్ర సృష్టిజేయగల చిత్రకళాప్రవీణుడై యుండవలెను. యథార్థముగ ప్రవీణులును, వన్నె కెక్కిన వారు నగు చిత్రకళా కోవిదులయందును, బోధకుల యందును పృథక్పాఠముండదు. సకలభూతములు వారియందును, వారు సకలభూతములయందునుఁ జేరియుందురు. సమష్టియందు పరిపూర్ణత గలుగవలెననిన, మన మందరము భిన్న భిన్న స్వభావములు గలవారమై యుండవలెను. ఒక తోటలో నంతటను గులాబిపువ్వులే యున్నయెడల అది యెంత రమ్యముగ నున్నను, ఒకటే విధముగ నుండుటవలన చూడఁజూడ విసుగుపట్టించును; పలురకములు, పలువర్ణములు గలవైనను, పరిపూర్ణవికాసము నొందిన వైనను, అన్నియు గులాబిపువ్వులేయైనయెడల రమణీయతకు లోపము కలుగును. ప్రతివానికి నితరులవలె కావలెనను చిత్తవృత్తి యుండును. అందరము నొక్కటే మాదిరి ననుసరించి, యితరులేర్పరచిన యచ్చులలో నమరుటకు తగినట్లు కాఁగోరుదుము. అంతరంగ ప్రబోధవికాసమున కీ కోర్కె యాటంకమగును. అయితే, మన మందరము నా యానంద సామ్రాజ్యమున గలిసికొందుమని మరువవద్దు.

జనాంగధర్మములలోనై తే నేమి, పూజావిధానములలోనై తే నేమి, మనకును ఇతరులకును భేదములున్నవని తలచుట మన స్వభావమై యున్నది.

ప్రపంచము మనకు వెలుపలనున్నదని తలచి, పృథక్పాఠము మన మలవరచుకొనుచున్నాము. మనకట్టి సంకుచిత దృష్టియు, నల్పభావ

ములు నున్నయెడల, మనము నిర్మించుటకు బదులు నాశనమేనర్హము. మీ రనుగమించలచుకొన్న మార్గమున, మీ జీవిత మార్గమున, మీరు నిర్మించుకొన్న మార్గమున, మిమ్ము నడిపించగల యీ వాక్కును సాధ్యమైన యెడల, మీయందు మేల్కొల్పకొరచున్నాను. ఆ వాక్కును, ఆ యంతరంగప్రబోధమును, అనుసరించి యున్నంతకాలమును, మీరు తప్పు చేయఁజాలరు. అటుగాక, మీరితరుల యాజ్ఞలను, భావములను, మనోరథములను, అనుసరింపఁ బోవునపుడే తప్పులఁ జేయుదురు. నా కాదర్శమగు సత్యమును, పరిపూర్ణశాంతియును, శ్రేష్ఠ పూరితమగు దయయును, నేను మీకు చూపగలను, గాని, యా పరమావధిని మీరు పొందవలెననిన, నందుకై మీరే ప్రయత్నము చేయవలెను. దానిని మీరే పొందవలెను. సత్యతత్త్వమును నేను నిరూపించిచూపఁగలను, గాని, మీ స్వంత వాక్కు ననుసరించుటవలన మీ యంతరంగ ప్రబోధమును, మీ మనోభావములను మీరే వికసింపఁజేసికొనవలెను. అప్పుడే మనమందరమును కలిసికొనవలసిన గమ్యస్థానమును మీరు చేరగలరు.

నా జీవితములో నెల్ల నిదియే మహద్విషయము. ఒకరు పోవు మార్గము సరియైనదని నాకు కనఁబడినచేకాని, వారెవ్వరైనను సరే, వారి ననుసరించుటకు నే నంగీకరించను. సత్యమును మరుగుపరచు తెరచాటున దాగియుండుట నాకిష్టములేదు. నా మనస్సున కంగీకారములు కా నట్టియు, నా యాత్మను, నా హృదయమును, నా సర్వసత్యమును సమర్పించుట కర్హతలేనట్టియు, నమ్మకములు నా కక్కరలేదు. సామాన్యులుగను, మధ్యమ రకముగను ఉండక, మీ యంతరంగవాక్కును విని, మీ యంతరంగ ప్రబోధమును వికసింపఁజేసికొని, యితరులు బోవు త్రోవనే స్రుద్ధిగా గొట్టుకొనిపోక, నూతన జీవితమార్గములను కనిపెట్టుడు.

ఈ పరమావధిని బొందుట కంతరంగ ప్రబోధమును వికసింపజేసికొనవలయునని చెప్పియున్నాను. అంతరంగప్రబోధము, అంతరాత్మ

యొక్కవాక్కు, ప్రకాశించవలెనన మన మనస్సును, హృదయమును, పరిపూర్ణమగు సామరస్యము నొందవలెను. అంతరంగప్రబోధము పరమాత్మయొక్క యేకాంత ధ్వని, మనకు జీవితమార్గమును గనపరచు పలుకు. బలమైన హృదయరాగములను, తీక్ష్ణములయిన తలంపులను, ఎంత పరిశుద్ధిజేసి, సంస్కరింతుమో, అంతయొక్కవగ మన కా వాక్కు వినఁబడును. ఆ వాక్కు అందరకును సామాన్యమైన యంతరంగ ప్రబోధము; ప్రత్యేక మొక్క వ్యక్తికి మాత్రముగాక మానవ జాతి కంతకునుచేరిన యంతరంగ ప్రబోధము. మనహృదయ రాగములు, శ్రేష్ఠసంబంధములైనను, గాఢమగు నానందసంబంధములైనను, యథార్థమగు దగూ సంబంధములైనను, బలమైనవిగ నుండవలెను. రాగరహితుడెందులకును పనికిరాడు, కాని బలమైన హృదయరాగములు గలవాడు, అవి చెడ్డవైనను, వానిని సంస్కరించుకొని, నాన్యమైనవిగ జేసికొనఁగలడు. కఠినునకును, ఉదాసీనునకును, సృష్టించుటకుగాని, నశింపజేయుటకుగాని, నిర్మించుటకుగాని, శక్తియుండదు. గొప్పవినాశకుడెన్నడు నల్పుడైయుండదు. వానియం దేదోయొక యద్భుతమైన విశేషముండును. అట్లే విశేషముగ ప్రేమించువాడు గూడ, సామాన్యుడుగాని, యల్పుడుగాని కాఁజాలడు. హృదయరాగములెంత బలముగనున్నంత మంచిది. అయితే, వానిని బలపరచుకొనుటయే గాక, లోఁబరచుకొనుటగూడ నభ్యసింపవలెను. అవి కలుపుమొక్కల వంటివి. ఎప్పటికప్పుడు వాని నెదుగుకుండఁ దీసివేయనియెడల నవి మీతోటను పాడుచేయును. ఈ రాగములు బలహీనములైన యెడల, ప్రతిదినమును వానిని పోషించుచున్నంత మాత్రమున నవి బలపడి, వృద్ధి నొందును. మనకు రాగభావములు బోత్తిగా నుండరాదనుట తప్పు; అట్టి యభిప్రాయము పరమార్థ విరుద్ధము. మన యందవి యంతతీవ్రమగు పొంగుచుండునో, అంతమేలు. అయితే యవి మన స్వాధీనములో

నుండవలెను, లేనియెడల కీడు వాటిల్లును. వానిని లోఁబరచుకొనకున్న యెడల, మన మంతరంగప్రబోధమునకు దూరమై, గమ్యస్థానమునకు బోవు రాజమార్గమును వీడి, పండుగొందులనుబట్టి దారి గానక తిరుగుచుందుము. గురుతరములగు భావములను కలిగియుండుదు. వానిని లోఁబరచుకొని, వానితో నాటలాడుదు.

ఏపనిని జేయకుండఁగూర్చినక, లేచి యేదోయొకపనిని, యొక సాహస కార్యమును కనిపెట్టి చేయుచుండుదు. మన మందరము నొక్కటే మాదిరిగ కాఁగోరుచున్నాము. అందువలన నేనీ విషయమయి యింత తీవ్రముగ భావించుచున్నాను. మన మందరము నొక్కటే విధముగ నాలోచించుటకు, ఒక్కనియండనే జేరుటకు, కోరుచున్నాము. మన మేదోయొక స్థలలోఁ జేరనియెడల, నభివృద్ధినొంద మేమో యని భయపడుదుము. అభివృద్ధియన నేమి? అది మీ స్వకీయముగ ఆనందము— అభివృద్ధియనునది కేవల మొక మాట. ఈ లోకములో అల్ప తృప్తినిఁ గలుగజేయు విషయములన్నిటిని అనుభవించుటకంటె నానందముగనుండుటకే నే నెక్కువగఁగోరుదును. నీకు నిజమైన యానందము కలిగి, నీ పరమావధి నీ దృష్టిలో స్పష్టముగను, నిర్మలముగను నిలుపుకొని యున్నయెడల, నీ వే మతస్థుడవైన నేమి? నీ కే గౌరవమర్యాదలున్న నేమి? ఒక్కక్షణము, బుద్ధదేవుని, ఆయన శిష్యులను తలచుకొనుదు. ఆ శిష్యులు వారికాలలక్షణముల కతీతులు. వారందరకును బుద్ధదేవుడొక్కడే పరమగురువు, ఒక్కడే పరమావధి, ఒక్కడే యాదర్శము. అయినను, వారొక్కొక్కరియందును మేధాశక్తి మేఘయుచుండెను. వారు, ఆ యనన్యసామాన్యుని, మానవకోటి పుష్పించిన యా పుష్పరాజమును, అనుసరించిరి, గనుక, వారు సామాన్యులుగారు. మనమును వారినలె లోకమున కాదర్శమూర్తులము గావలెను.

II

శ్రద్ధ : ఉత్సాహము

మనము జీవితమును గురించి శ్రద్ధ వహించుట యెంత యావశ్యకమో మీమనస్సులలో నాటునట్లు తెలియజేయఁ బోవు చున్నాను. శ్రద్ధ లేనియెడల నే పనియుఁ జేయజాలము. మీకు గాఢమగు శ్రద్ధ యుండవలెను. నా కీచుట్టుప్రక్కల నుండు సమస్త ప్రాణులును జ్ఞానదాయకము లగుటవలన వాని యన్నిటియందును నాకు శ్రద్ధగలదు. సత్యమును, ఆనందమును, కాంతిని, ప్రసన్నతను, పొందుటకంటె వేరొక జీవితోద్దేశము నాకు లేదు.

యథార్థమగు శ్రద్ధ కలుగవలెననిన, మీ మనస్సులును, మీ భావములును, నిరంతరము వీర్యవంతములుగ నుండి, పనిచేయుచుండవలెనుగాని, నిద్రించుచుండునవిగ నుండరాదు. మీకు శ్రద్ధఁగలుగఁజేయుటకై సాధ్యమైనయెడల, నా శ్రద్ధలో గొంత మీకు పంచిపెట్ట గలిగినచో బాగుగ నుండునని తోచుచున్నది. ఏలయన, మీ కా శ్రద్ధ లేనియెడల, తెలిసికొనవలెనను కాంక్ష, గమ్యస్థానమును పొందవలెనను నభిలాష, పరవస్తువును బొందుటకై యితరముల నన్నిటిని సరకు చేయని కుతూహలము, మీకు లేనియెడల, మీ కాత్మత్వార్థము జేయుట పిలుగాదు. వాస్తవముగ వికాసము గలిగినంగాని మీ కా శ్రద్ధ గలుగదు. నూతనముగ మానవత్వమును బొందిన యజ్ఞానుడగు ననాగరికునకు లోకములో బ్రతివస్తువు క్రొత్తగఁ గనబడును; వాడు కర్మమును ప్రోగుచేసికొనుచున్నాడు; కష్టముల ననుభవించుట నేర్చుకొనుచున్నాడు; స్వతంత్రముగ సంకల్పించి పనిజేయ నారంభించు

చున్నాడు. అట్టివాని కీ జీవితములో నొక్కటే విధమైన తీవ్రమగు శ్రద్ధ యుండును. వాని తీవ్రమైన విషయముల నన్నిటిని సేకరించుట, అనుభవించుట, గుఱివడుట యనునదియొక్కటే యుద్దేశము. నాగరికుడును, రసజ్ఞుడు నగువాడు, అనేక జన్మములలోఁ గలిగిన పరిపాకము వలనను, పూర్వజన్మ కర్మవలనను, జ్ఞానమును, అనుభవమును, అంతరంగ విజ్ఞానమును, వివేచనాశక్తిని సంపాదించుకొనును. వా డెల్ల పుడునముఖ్యములయిన విషయములను విసర్జించును. వానికి సత్యాన్వేషణమునందభిరుచి గలుగుటకదియే మార్గము.

క్రొత్తగా జీవిత గుఱుములను, అనుభవములను, రుచిచూచుటకుఁ బారంభించిన యనాగరికునకు శ్రద్ధ యెంత యుద్దేశ కరమయినదిగను, యెంత యావశ్యక మయినదిగను ఉండునో, మనకుగూడ నది యంత యుద్దేశకరముగను, ఆవశ్యకముగను ఉండవలెను. అయితే, అనాగరికున తీవ్ర స్థూలలోకమున నిత్యము సంభవించు విషయములే శ్రద్ధా పాత్రములై, వానియందే వాని మనస్సంతయు లగ్నమైయుండును. మన మా యవస్థను మీరియున్నాము. మనము నూతనమార్గము లవలంబించి యున్నాము. మనకుఁ గ్రొత్తకోరికలు పుట్టుచున్నవి. మనము కర్మ విముక్తికై బ్రయత్నించుచుండవలసిన యీ కాలమున అనాగరికుఁ డింకను కర్మమునుఁ బ్రోవుజేసికొనుచున్నాడు. మనమా సర్వ నియంత యగు నంతర్వాక్కు ననుసరించఁగలుగునట్లు మన యిచ్చా శక్తిని బలపరచుకొని, మన కాంక్షలను నియమించుకొను చుండవలెను. మనకు నిరంతర మార్గదర్శియగు వాక్కును వినుటకును, విని యనుసరించుటకును, ఉత్సాహ మొక్కటే సాధనము. ఈ యుత్సాహము మీకున్నయెడల, మనము వినుట కాతురపడుచున్న యీ వాక్కు, ఆ యంతరంగ విజ్ఞానము మీకు గురువును, మీ జీవితములలో నెల్ల సేకమగు ప్రమాణము నగును.

ఈ శ్రద్ధ గలుగవలెననిన, గమనించుటకును, యోచించుటకును, ఊహించుటకును, సాధారణపు అనుభవముల నన్నిటిని స్వయముగ ననుభవించుకొను వానియందలి కష్టసుఖములను గ్రహించుటకును, మీరు తెలిసికొనవలయును. ఇందుల కొక దృష్టాంతము నిచ్చెదను. ఒక నాడు, నా సోదరునితోఁగూడ నేను పికారునకుఁ బోవుచున్నట్లు హింఛితిని. మే మొక సన్నని త్రోవలోఁ బోవుచుంటిమి. మేము నడచుచున్నంత సేపును నా సోదరుని నీడకంటె నా నీడ యొక్కవ గాఢమైనదని నాకు తోచుచుండెను. అది యేలయని కొంతనే పొలోచించితిని. నా మనస్సంతయు నాసోదరునియందు కంటె నాయందే యొక్కవ గాఢముగ నిలిచియుండెనని తెలిసికొంటిని. నేను రెండవద్దములలో నుంచి చూచుచున్నట్లుండెను. అందులో నొకటి రెండవదానికంటె గాఢ తరమగు కప్పుగలిగి యుండెను. గాఢమైన కప్పుగలిగినది నేను. రెండు నీడలు నొక్కతీరున నుండవలెనని కోరితిని. కొంతసేపటి కా భేదము పోయి, నేను, నా శరీరములు నా సోదరునితో నేకీభవింపఁగలిగితిని. పిమ్మట నేనొక తోటలోపండుకొని—ఇదంతయు నూహయే గుడి!—యొక గడ్డిపోచను జూచుచుంటిని. గడ్డి మొలచునపుడు, ముందొక దృఢమయిన యొరలోనున్నట్లు బయలుదేరి, తరువాత నది రెండు మూడు రేకులుగా చీలునుగాదా! రేకులుగాఁజీలని గడ్డిపోచవలె నేను భావించుకొంటిని. ఆ పోచ భూమిని చీల్చుకొని బయటకు త్రొసికొని వచ్చుటయును, దానిలో రసము క్రిందినుండి పైకెక్కుటయును, రేకులు విడుటయును, గ్రమముగ ననుభవించి, తుదకా రేకులలో బ్రతిరేకును నే నే యెత్తిని. నా యూహాప్రపంచము నుండి మరలివచ్చి యిట్లును కొంటిని: “పృథక్పానమును తరించినట్లునుభవము గలుగుటకంటె నీ జీవితములో నా కింకేమికావలెను? ఆ యనుభవమువలన ‘అహం’ అను భావమును మరచి, యితర ప్ర

పంచముతో—వృక్షములు, జంతువులు, మనుష్యులు, సమస్తప్రాణులతో—నైక్యము నొందుదునుగదా? అప్పుడు నేను సత్యమునకును, పరిపూర్ణత్యమునకును సమీపముగ నుందునుగదా!” ఈ భిన్నాత్మయే, యీ యాత్మ సంకుచితమే, స్వయముగ గల్పించుకొనిన యీ వేరు భావమే, మన యభ్యుదయమున కాటంకమగును.

నే నిదివరకు చెప్పినట్లు, సంకల్పశక్తియును, శ్రద్ధయును గావలసిన యెడల, మనస్సు జాగరూకతతో నుండవలెను; మీరొకరి నొకరు గమనించిచూచుచు, నొక్కొక్కరినుండి తెలిసికొనదగిన విషయములను తక్కినవారు తెలిసికొనుచుండవలెను. మీయందు శ్రద్ధ యుండ యించువరకును, మీ యుత్సాహ మస్పష్టముగను బలహీనముగను నుండక స్పష్టముగను స్ఫుటముగను నగువరకును, మేధాశక్తియనుజ్యోతి మీలో బ్రకాశించువరకును, మీరు ప్రయత్నముజేయుచునే యుండవలెను. మేధావి యనగా తన గమ్యస్థాన మేదో తెలిసికొని, తన యుత్సాహము నెప్పుడును వీర్యవంతముగ నుంచుకొని, ఆ గమ్యస్థానమును గూర్చి స్థైర్యముతో బోవుచు, ఆ దివ్యదర్శన మెప్పుడును మనస్సులో స్పష్టముగ నుంచుకొనుటకై ప్రయత్నించుచు నుండువాడని నా యిభిప్రాయము. కుటుంబ కష్టములు, ప్రాపంచిక దుఃఖములు మొదలగు నల్పవిషయములలో నిమగ్నుడుగాక, నిరంతరమును, వాని నొక ప్రక్కకు ద్రోసివైచి, యాదర్శనమునే నిర్మలముగను, స్పష్టముగను, తనయెదుట నుంచుకొనువాడే మేధావి. సాధారణ సంసారి, కేవల లాకికుడు లోకవ్యవహారములచే నణగద్రొక్కబడి, దివ్యదర్శన లాభమును పొందక, తన పరిస్థితులకు లొంగిపోయి, జీవితముపై స్వాధీనము తప్పి, యాగులాడుచుండును.

మన గమ్యస్థానమును జేరుటకు బ్రయత్నించుటలో, ప్రాపంచిక కష్టములను మరచిపోయి, మనలనెల్ల పుడును ముందుకు ద్రోయునట్టియు

మనోబలమును, నైతికశక్తిని, సమకూర్చునట్టియు, శ్రద్ధను సంపాదించవలయును. మీరు స్వతంత్రముగ సంకల్పించి, సృష్టించి, లోకహితముఁ జేయఁగోరుదురేని, మీ రా దివ్యదర్శనమునుఁ బొంది, మీ రా దర్శనముతో పూర్తిగా నిండియుండవలయును; మీ జీవితమంతయు నా దర్శనముతోనిండి, మీ రందులో నొక యంశమై, యది మీ సొంతమై, సత్యమును మీరు స్వయముగ దెలిసికొనినపుడే, మీ రా సత్యము నితరుల కందింపఁగలరు. ఇది మీకు కర్తవ్యము. ఇది మీకు కలుగవలసిన కాంక్ష. అయితే ఈ కార్యమునకు ఈ కాంక్షకు ఫలము, జీవితైకప్రధానమగు నా దివ్యదర్శనము నితరులకుఁగూడ లభింపఁజేయుటయే గాని, యెవరిమట్టుకు వారు దేవతలై స్వప్రయోజనపరు లగుటకాదు.

పరమగురు వందరికొరకు నున్నాడు. ఆయన లోకప్రియుడు. ఆయన తన దివ్యజ్ఞానమును, ప్రేమను, కొంతమందికి మాత్రము లభించిన దృష్టి నొందరు. ఆయన యందరికొరకు నవతరించుచున్నాడు. ఆయన యందరి జీవితములయందును సౌందర్యమును, సుఖమును, గలగజేయఁబోవుచున్నాడు. ఆయన చిత్తవృత్తి యట్టిదని తెలిసినవారు, ఇతరుల కియ్యదగిన దించుకయైనఁ గలవారు, ప్రయత్నము జేసినవారు, తమలో జ్ఞానజ్యోతిని వెలిగించుకొన్నవారు, ఎంత యెక్కువమంది యున్ననంత యెక్కువగ మన మాయన యుపదేశములను బోధపరచికొని, వాటి ననుసరించి, పరోపకారముఁ జేయగలము.

బుద్ధదేవుని గురించియును, ఆయన శిష్యులను గురించియును ప్రస్తావించియుంటిని. ఆ శిష్యులు సామాన్యులై యుండియుండరు. పర్యత శిఖరముపై నడవులలో బోవుచు, బడలి విశ్రమించుటకు నీడనుగోరు బాటసారులను శుద్ధమైన ప్రేమతో నాదరించి, వారికి నీడనొసంగు వృక్షరాజములవలె నా శిష్యులనన్యసామాన్యులయి యుండిరి. వారా గురుదేవుని తత్త్వమును గ్రహించి, ఆయనచే పవిత్రము చేయ

బడిన వాయువును పీల్చి, ఆయనయొక్క లేజస్సులోనే వసించియుండుటవలన, ఆయనయొక్క దివ్యకోభలోఁ గొంతభాగము నీ లోకమున కొసంగఁ జాలరి. మనముగూడ వారినలెనే, పర్యతఃఖరములపై పృక్షరాజములమై యుండవలెనుగాని, బయళ్లలో జెరుగు సాధారణములగు సాదలుగ నుండరాదు. అట్టి సాదలు వేనవేలున్నవి. అయితే, సాదలుగఁగూడ నుండవలయును. ఏలయన, మొట్టమొదటనే చిన్నలతగానో, యే పనికిమాలిన మొలకగానో యుండుట యన నేమో యెరుగకుండ పృక్షరాజముగ నుండఁజాలము.

జీవితము నెడల శ్రద్ధదీసికొనవలెనని చెప్పటలో నా యభిప్రాయమేమన, దినములో ప్రతినిమిషమును మనము మెలకువతో నుండవలెను. నిన్న నేను లైలిలు చదువుచుంటిని. అందులో “ కుమారా ! దేవుని కొలుచుటకు నీవు వత్తువేని, విషయాకర్షణములకు నీ యాత్మను సిద్ధపరచుకొని రమ్మ” అను వాక్యమునుఁ జదివెతిని. నీ యాత్మ, నీ శరీరము, నీ సర్వమును, సరియైన యాకర్షణములకు సిద్ధముగ నుండవలెను. దానివలన నుపకారము జేయుట కుత్సాహము గలుగును. అందుకే నీవు రసజ్ఞుడవై యుండవలెను. నిజమయిన ప్రచండుడు అరసికుడును, కురూపియునై యుండునని నే నూహించఁజాలను. ప్రచండు డనగా నుదారభావములు, నుదారమనస్సును గలవాడుగాని, కేవలము దీర్ఘకాయుడని నా భావముగాదు.

ఈ విజ్ఞాన సంపదయు, శ్రద్ధయు, సుత్సాహమును గలిగినప్పుడే యా యంతరంగ వాక్కును—దాని సుస్వరములను, దాని యధికార పూరితములగు నాజులను—వినగలవు. అందువలననే, భౌతిక జీవితమునకు సంబంధించిన సౌందర్యము, శుచి, సుఖస్థితులను గురించి, శ్రద్ధ వహించుట యావశ్యకమైనను, మనస్సును హృదయమును సంస్కరించుట దానికంటె నెక్కువ ముఖ్యమని నే నెప్పుడును, హెచ్చరించుచుండును.

నీ వెంత నుందరమైన దుష్టులను ధరించినను, నీ మనస్సును, హృదయమును, మోటుగా నున్నయెడల, నీకా వాక్కు వినిపించదు. అయితే, చక్కని దుష్టులు, ఇంపుగాను, సాగుతుగాను కనబడునట్లు ధరించుట తప్ప అని నేను చెప్పను; కాని మనస్సును, హృదయమును సంస్కరించుకొని, సరళముగ జేసికొనుట యొక ముఖ్యమైనసంగతి. ఇది యుదారత. దీనికింటె వాంఛనీయమును, సంతృప్తికరమును, ఉత్సాహకరమును, అగున దీలోకములో మఱియొకటి లేదు. ఈ యుదారతనే యాత్మ నిరంతరము కాక్షించుచుండును. దానిని సాందులకు తగిన శ్రద్ధ మీకు కలుగజేయగలుగుదును గాక! మీరు పాఠశాలలలోగాని, యువశ్యాస వేదికలపైనగాని, సాధారణ వ్యాపారములలోగాని, యెచ్చటనున్నను, మీకా చిత్తస్పృహ యున్నయెడల, ఆవాక్కును వినగోరు శ్రవణేంద్రియ మున్నయెడల, మీ రెవరైనను, ఏజాతివారైనను, ఏరకమువారైనను, ఏ స్వభావము గలవారైనను, ఏ మతస్థులైనను, ఒక్కటే. ఇంతకును, ఈ భేదములును, ఈ విభాగములును, అస్థిరలోక సంబంధమైనవి. నేను స్వతంత్రుడను, సుఖుడను, ఋజువర్తనుడనై యున్నంతవరకు, నే నెవ్వడనో యితరులు నాకు చెప్పనక్కరలేదు. నాకా విషయమై యితరుల ప్రమాణ ముక్కరలేదు. ఎవరికను తమ యవస్థనుగురించి సందేహముతో నుండురో, ఎవరికను స్వల్పములైన సాంసారిక విషయములనే వాంఛించుచుండురో, వారికే యితరుల యామోదము, ప్రమాణమును కావలయును. దానివలన వారు క్రొత్త సంప్రదాయముల నేర్పరచుకొందురు. మీ దృష్టి నిర్మలముగ నున్నంతవరకు, మీరు సర్వగతముగ ఆ వాక్కును వినుచున్నంతవరకు, వినిన యా వాక్కు ననుసరించుచున్నంతవరకు, లోక మేమను కొన్నను సరకుచేయనక్కరలేదు. ఏలయన, మీరు మీ యంత్రమోత్తమ తత్త్వము ననుసరించుచున్నారు, గనుక, మీ రనుసరించు మార్గము

పరియోయే యుండును. మీ దృష్టినుండి మరుగుపడియున్న వస్తువులను, మీరు స్వతంత్రముగ జూడఁగలుగుటకై మీ యందీ కాంక్షను పుట్టించుటకు, నే నెంతయుఁ గోరుచున్నాను. మీరట్లు చూచి గ్రహించిన యెడల, లోకములోఁబ్రవేశించి, యితరుల కండ్ల గంఠలను విప్పగలరు. వారి కల్పసంతుష్టి కలుగజేయుటవలనగాని, శుద్ధదృఢత్వముల నుపదేశించుట వలనగాని, ప్రయోజనములేదు. అందులకు మీరు లోకములో దూతలును, మేల్పంతులునై యుండవలెను. ఇతరులు చెప్పుదానితో సంతుష్టిపడియుండక, మీరు స్వతంత్రముగఁ జూచుటకును, వినుటకును, అభిలాషగలిగియుండుట యొక్కవ ముఖ్యమైనసంగతి. మొదట మీ కీ యుత్తమాభిలాష గలిగినయెడల, దానిని తీర్చుకొనుటకు తరువాత్ ప్రయత్నింతురు. ఆ పైని మీ రభివృద్ధినిొంది, యాత్మోన్నత్యము గాంతురు. మనమందరమును, మనము కల్పించుకొనిన విషయమండలములో, కేంద్రస్థానముల నలంకరించి, మనలను గురించియే సదా చింతించుచున్నాము. కాని యా చింతనము ప్రయోజనకరముగ నుండవలెను. సాధ్యమైనంతవరకు మనము భిన్నాత్ములమని మరచి, అందరము నొక్కటేయని తెలిసికొని యుండవలెను. నాకు పింగళ దేహమును, నీలకుంతలములు నున్నను, నేను మీ యంశగను, మీరు నాయంశలుగ నుండవలెను. ఇతరులతో మన మేకమై, భిన్నత్వమును విడనాడియు, మన దివ్యదర్శనము చెడకుండ నిలువఁజెట్టుకొనియుండుటయే జీవితవిధానము.

III

దేహాత్మ¹

సత్యమనియెడి పరమానందమును సాక్షాత్కరించుకొనుటకై యత్నించుట స్వసుఖముకొరకుగాని స్వసంతుష్టికొరకుగాని, కాదు. లోకమునకు నేవచ్చేయుటకొకట, సాయపడుటకొరకే యని జ్ఞాపకముంచుకొనఁదగు. నేవ, ఉపకారము, అనునవి, అల్ప బుద్ధిగలవారును, అజ్ఞులును మాత్రము చేయదగిన వను నభిప్రాయము విడువవలెను. మరియును, ఇతరులకు నేవఁజేయుటవలన, యంత్రములవలె నింకొకరు చెప్పనట్లెల్ల చేయుచుండవలసివచ్చునని గూడ నెంచరాదు. సత్యము పరిపూర్ణముగ సాక్షాత్కరించుటలో యథార్థమగు నానందము లభించును. అప్పుడు పరోపకారము చేయకయుండజాలము.

నాకు పరమార్థ దర్శనము లభించినది. ఇక నిష్పదేవురను దానిని నాయొద్దనుండి వేరుచేయఁజాలరు. అది నాలో, నా దేహమునందు, జీవాత్మయందు, నా తత్త్వమునందే యిమిడిపోయినది. ఇక నది మార్చునొండఁజాలదు. నేను మారునట్లెల్ల నదియు ఎక్కడు స్థిరమగుచుండును. మీరు నిరహంకారులు—అనగా, ఏ విషయమునందును,

1 దేహాత్మ యన, అన్నమయ ప్రాణమయ మనోమయ కోశాభిమాని. అనగా, నూలకరీరముతోను, నూత్మకరీరముతో లేక ఇంద్రియ మనోవృత్తులతోను తాదాత్మ్యము చెంది “నేను” అనుప్రత్యయమునకు మూలమగు జీవాత్మాంశము. వాస్తవముగ జీవాత్మ ఈ దేహములకంటె విలక్షణము.

అహంభావమును విడిచి, మీ యత్నదృష్టితో జూడ వలెనను కోరిక లేకుండ నుంచువారు—అగుదురేని, మీ కా సత్యము కనపడును; మీ రా సత్యముతో తాదాత్మ్యము పొందగలరు. అయితే ప్రతివానికిని దేహాత్మ యుండక తప్పదు. మీరు దేహాత్మభావమును బోగొట్టు కొనరాదు, గాని స్వార్థపరులుగ నుండనక్కరలేదు. మీరు వికాసము నొందుకొలది, సత్యమును సమీపించుకొలదిని, మీ దేహాత్మవృద్ధియై, మీ యాత్మలు పుష్పములవలె వికసించును. అట్లుకాక సత్యమునకు మీ రెంతదూరముగ నున్న నంత స్వార్థపరులై యుందురు. సత్యమును సమీపించుకొలదియు, దేహాత్మ యభివృద్ధియై, మీ స్వభావములు ప్రకటితము లగుచుండును.

నిరభిమానముగ చిత్తవృత్తి పొందవలెనన, ప్ర ప్రథమన స్వసం తుష్టిని చేరనీయరాదు. మీ యభివృద్ధిని జూచుకొని సంతుష్టి పడుటకు సమ్మతించరాదు. తాకిక వ్యవహారములలో జయమునొందినను, పారమార్థిక విషయములలో గౌరవార్హత పొందినను, మీరు దానితో సంతుష్టి బొంది, దానిని గొప్పగా జెప్పుకొనుట వాడుక. అట్లు సం తుష్టిపాలైనయెడల, మీ రభివృద్ధి నొందరు, మీ గమ్యస్థానమును సమీ పించఁ జాలరు. సుఖదుఃఖముల కతీతులై యుండుట నెరింగినగాని సత్యముచేతఁజేరఁజాలరు. మీరు స్వాభిమాన పూరితులైనచో, స్వసం తుష్టికి లోనైనచో, మీ అల్పాత్మలతోఁ దృప్తిచెందినచో, మీరు బాధపడవలసి వచ్చును. అట్లుగాక, పరమార్థదర్శనమును నిరంతరమును మీ దృష్టిలో నుంచుకొని, దానిచుట్టును మీరు కల్పించుకొనిన యుచ్చాదనను తొలగించుకొనుచు బోవుచున్నంత వరకు మీకు స్వసం తుష్టియుండదు. మనుజు లీ లోకమందలి స్వల్పవిషయములలో విజయులైనంత మాత్రముననే, ముఖములపై సంతృప్తి చిహ్నములు తాండవమాడ, తామేమో ఘన కార్యము నిర్వహించినా మన్నట్లుం

చుట మీ రెరిగియే యున్నారు. క్రమముగ ఆ బాహ్యసంతుష్టి యాత్మకుగూడఁ బ్రాకి, తుదకు వారి యభివృద్ధి నిలచిపోవును. మీరీ గమ్యస్థానమును జేర నిచ్చయింతురేని, మీరీ సత్యమును బొందగోరుదు రేని, అల్పాలయములలో, అల్ప సత్యములకు పూజ లానర్పఁ బూనకుడు. మీరు పూజ లానర్ప వలసిన మహదాలయము మీ చెంతనే యుండ, మీరీ చిన్న ఆలయముల కేగుట యేల? మానవ పరిణామవిధి కనుగుణ్య ముగ, నిరంతరము నా సత్యదేవతయొక్క యద్వితీయమగు నాలయము దెస రథారూఢులై బోవుటకు బదులు, ఈ చిన్న ఆలయములచేత తడవు మగులుచు కాలము న్యర్థపుచ్చుచున్నారు. మానవకోటికంతకు నుద్ధారకుడగు నా పరమ గురువునందు మీకు నమ్మకమున్నయెడల, మీరు సమస్త పీఠములకును, నూత్రములకును, సిద్ధాంతములకును, అతీ తులై, ఆచ్ఛాదనముల నన్నిటిని మించి సత్యదర్శనము నేయఁ గలగు.

IV

హృదయ దేవాలయము

మన మింతకుముందు సత్యమును గురించియు, ఆ సత్యమును, ఆ యానందమును పొందు విధానమును గురించియును ముచ్చటించుచుంటిమి. తత్త్వతః, సత్య మమూర్తమైనప్పటికి, నా దృష్టి కది నా పరమ గురువుయొక్క, నా పరమప్రియునియొక్క మూర్తియై యున్నదని మీకు నేడు నొక్కి చెప్పబోవుచున్నాను.

మీరొక దేవాలయములోనికి బోయి యచ్చటి గోడలు, స్తంభములు మొదలైన బాహ్యంగములను మాత్రమే జూచినయెడల, మికదియంతయు నిరుత్సాహకరముగను, కళావిహీనముగను గనఁబడును. వీలయిన, నా యాలయమునందు శిల్పరచనా కళలమును, లావణ్యమును ఉండినను, అందు మీ స్వనిర్మితమయిన ప్రతిమగూడ నుండవలయును. మన యందరకు నొక్కొక్క దేవాలయమున్నది, గాని, దానిలో నొక విగ్రహమును, ప్రతిమను, మనోహరమూర్తిని కల్పించుకొని, దాని నాధారము చేసికొని, ప్రేమను, భక్తిని వృద్ధిచేసికొనవలెను. మనలోఁ బెక్కుండ యాలయములలో ప్రతిమలు లేవు. ఆలయములలో ప్రతిమలు లేకుండుటం బట్టి, మనకు క్రియాశక్తి గలుగదు.

ఆరాధనముచేతను, ప్రేమచేతను, భక్తిచేతను, మనము ప్రతిమను సృష్టించి, మన యాలయము సజీవముగఁ జేయఁగలము. హృదయమే యా దేవాలయమని నేఁడలచెదను. ప్రేమమూర్తియు, సత్య స్వరూపుడు వానిని హృదయములో నుంచుకొనిన యెడల, మీరాయన నచ్చట మీ

స్వహస్తములతో, మీ స్వంతమనస్సుతో, మీ స్వంతభావములతో, విర్మించుకొనినయెడల, ఆ హృదయము నిరుత్సాహ కరముగను, అమూర్తముగను, దూరముగను ఉండక, యథార్థమును, సచేతనమును, శోభాయమానమునై యుండును. సత్యము ఇట్టిది. ఇట్టి మూర్తివలన గలుగు ప్రాణశక్తి, జీవకళ, ఉజ్జ్వల శక్తి లేనియెడల నాలయము కఠినమై, నిరుత్సాహకరమును, సంతోష విహీనమునై పోవును. అట్లుగాక, ఆ మూర్తిని ఆలయములో బ్రతిష్ఠించుకొన్నయెడల, మీరు ఆయనలో నొక యంశమై, కేవల మాయనయే యగుదురు. మీరు బాహ్యలయములు. మీలోపల ఆ నిత్యవస్తువు వెలుగుచున్నది. పరమ పవిత్రమగు నా గర్భగృహములో మీరు ఇష్టమువచ్చినప్పుడు ప్రవేశించి, బాహ్య లోకమును విడిచి, యైహిక సంక్షోభములనుండియు, కష్టములనుండియుఁ దప్పించుకొని, సుఖముగ నారాధన నేయవచ్చును.

అయితే, ముందుగ ఆలయమును మనోహరముగ నలంకరించ వలయును. ఆయాలయము స్థూలదేహము. అది నిర్దుష్టముగను, బలీష్ఠముగను, సుందరముగ నుండునట్లు చేసికొనవలయును. సుఖ సమయమున గాని, దుఃఖసమయమున గాని, దినములో నే వేళప్పుడైన గాని, ప్రతియంగ విన్యాసమును, ప్రతి యవయవచలనమును, క్రియయును, నాణ్యముగను, అందముగను ఉండి, ఆ కఠీరము నిత్యతత్త్వము వెలసియున్న యాలయముగ పరిణమించవలెను. కనుక దేహ మత్యంత పరిశుభ్రముగను, రమ్యముగను, దేదీప్యమానముగ నుండునట్లు చేసికొనవలయును. అట్లున్నయెడల, స్థూలకఠీరచేష్టల ద్వారా మీ హృదయనిలయాడగు పరమ పురుషుడు ప్రకాశించుట కవకాశము గలుగును.

మనోభావములను సంస్కరించుటవలన స్థూలదేహము కూడ నాణ్యముగఁ జెంపొందునని మీ రెరుగరేమో ! సంస్కారమును, నాణ్యమును లేనియెడల, దేహము మోటుదేరి, యంద వికారమై, లోపలనున్న

యా పరమపురుషుని లేజస్సు బహిర్గతము గాకుండ నాటంకమగును. ఆయనను మీ హృదయములలో సుంచుకొన నిచ్చయించినచో, ముందుగ నాయనకు వాసయోగ్యమగు గృహమును సిద్ధపరచి యుంచ వలయును. పిమ్మట, నా కరీర సౌందర్యమువలనను, మనోభావముల యంత్రప్రస్థతవలనను మీరు గంభీరమగు నానందము నొందుదురు.

మనలో చాలమందికి మననశీలరుగ నున్నప్పుడు సంతోషముగా నుండవలయు నను తలంపే యుండుదు. సంతోషవిహీనమైన మనన శీలత, చాలమట్టుకు, కృత్రిమమైనదిగ నుండును. కనుక, సాధ్యమైనంతవరకు మనము దానిని విడువవలయును. పరమపురుషుడు హృదయ స్థుడై మీయందుండుటవలన గలిగిన సంతోష సహితమగు మననశీలత సమకూడినవారి పదన ముత్సాహపూరితమై గాన్పించును గాని వారి ముఖమునందు మనోవ్యధ చిహ్నములును, వికారచేష్టలును గానరావు. పరమ పురుషుని సంతోషముతో దర్శించ వలయును గాని, మనస్సు బిగియబెట్టుకొని, కృత్రిమ గాంభీర్యముతో దర్శింపరాదు. మీరు నిజమైన సుఖముతో నున్నప్పుడే, మీకు నిజమైన జ్ఞానము గలిగినప్పుడే, మీరు నిజముగ సంతోషపూరితులై యున్నపుడే, ఆయనను దర్శింపగలరు, గాని నైష్ఠికలమని మూతులు బిగియబెట్టుకొని, పరమార్థసాధకులమని తలచుచు సంతోష హీనులై, యుండవారిని దర్శింపజాలరు. మీ యందు సంతోషము, సుఖము నిజముగ ఉప్పొంగుచున్నప్పు డాయన మీ హృదయదేవాలయములలో నివసించును.

నిన్న నేను విహారము ఒంటరిగా బయలుపెడలితిని. తత్కాలమున నేను గోల్పోయియుండిన సహజ సంతోషావస్థను తిరిగి తెచ్చుకొనఁ గోరితిని. భావములను, మనస్సును, ఒక యున్నత స్థాయికి గొని లేవలయునని విశేషప్రయత్నము చేసితిని, గాని కృతార్థుడను గాఁజాల కుంటిని. ప్రయత్నముతో నా యున్నతస్థితిని బొందఁ జాలకుంటిని.

నా గురువును, నా ప్రియుని, నాజ్ఞానమూర్తిని, నా యానంద దాయకుని జేరగోరితిని. పూర్వమొకప్పుడు నే నిండియాలో నున్నపు డాయనను గాంచుట కిట్లే ప్రయత్నముచేసి, పెనుగులాడినంతకాలమును కృతార్థుడనుఁ గాఁజాలక, తుదకు అప్రయత్నముగ, నాలోనుండి యానందప్రవాహము పొంగుచున్నప్పుడు, ఆయననుఁ గనుగొంటిని. నిన్ననుగూడ నట్లే జరిగెను. అంతట నా మహనీయు డాకాశమును, తృణమును నిండి కనిపించెను; ఆమూల్యగముగ చెట్టునంతటను, గులకరాలలోను, అంతటను, నాయందును ఆయననే చూడగలిగితిని; ఇట్లు నా హృదయదేవాలయము పూర్తిగా నిండెను. అందలి గర్భాలయము అశేషముగ నిండెను. ఆ మహనీయుడే నేనును, నేనే ఆయన యను, అయితిమి. ఇదియే నాకు సత్యము.

సత్యమువలన నాత్మసంతోషము, భక్తి, నిర్మాణాభిలాష—అంత రంగమునందేగాక బాహ్యమునఁగూడ సృష్టించవలయునను అభిలాష—గలుగవలయును, గాని వ్యక్తముకాని కేవల సత్యమువలనఁ బ్రయోజనము లేదు. పక్షులు తమంతట తాము, సుఖముగా నున్నప్పుడు, తమ నిండు హృదయముతో నెట్లు గానము చేయునో, సత్యముకూడ తనంతట తాను వచ్చి మీ హృదయములను నిండవలెను. అయితే, అందు కనుహల పరిస్థితులను సామగ్ర్యము ముందుగ మీరు సిద్ధపరచి యుంచవలెను. ప్రతిమను జెక్కుటకు వలయుఁ జలువరాతిని మీరు జాగ్రతచేసి యుంచవలయును. సంతోషము, తీవ్రమైన ఆనందము, గంభీరమగు నానందము—ఇవియే ఆ చలువరాయివంటివి. గంభీరముగ నుండుదు. గాంభీర్యమనగా, మూతులు మూలెడు చేసికొని, వికార రూపముల దాల్చుట గాదు; సంతోషపూరితమగు గాంభీర్యము. క్రీడాసక్తి గలుగ జేయునదియు, ఉదారపురుషులుగ నుండ నాసక్తిఁ గలుగజేయునదియు, ఆనందముగ నుండ నుత్సాహముఁ గలుగజేయు

వదియూ, నగు గాంభీర్యము కావలెను. మరియును, మీ హృదయముల లో నట్టి ప్రతిమను నిర్మించు కొనవలెను. మీ నిలయములు (ఇంద్రు) ఆయన యాలయములై యుండవలెను.

సత్యము నాకు దినదినమున నొక్కొక్క విధముగఁ గనబడును. ఒక పర్యతము పైకెక్కి చూచినయెడల, నదివరకు క్రిందనుండఁగాఁ గనబడని మరియొక పర్యతశ్రేణి యచట గనబడును. అదియే తుది యనియు, నచటనుండి చుట్టుపట్లనున్న ఎత్తువు లన్నియు గనబడు ననియుఁ దలచి కొని యా పర్యతముపైకిఁగూడ నెక్కుదురు; గాని, యచట సంతకంఁపె నెత్తెన మరియొక పర్యతము గానవచ్చును. సత్యవిషయమున గూడ నట్లే దృష్టి సత్యము మారుచుండవలయును. సంపూర్ణముగ నా పరమ పురుషుని జ్ఞానశక్తితోను, బలముతోను, ఔచార్యముతోను నిండి యుండవలయునను కోరికయు, సామర్థ్యము నీకున్నయెడల, నీవే యా యౌచార్యమును వడసి, యా దివ్యాస్వరూపము నీయందు ప్రతిబింబించు నట్లు చేయగలవు. ఆయనయే యపూర్వ కల్పనల కన్నిటికిని మూలము, సౌగంధ్య కన్నిటికిని మూలము, సృష్టికంతకును మూలము. ఆ మూలమును జేరుటకు తగినంత తెలివియు, శక్తియు లేనియెడల, నపూర్వముగను, అందముగను, సృష్టిసామర్థ్యయుతుడుగను నుండుటకుఁ జేయు బ్రయత్నములన్నియు నిష్ఫలములగును. బయళ్లలో పచ్చిక పచ్చగ నున్నపుడు, ఆకాశము నిర్మలముగా నున్నపుడు, నిశ్చలత్వము పూర్ణముగ నున్నపుడు, (సంసార ఈతిబాధలు లేనపుడే) నీ మనస్సుతోడను, నీ చేతులతోడను నిర్మింపఁబడిన బింబమును నీ హృదయములో ప్రతిష్ఠించుకొనవలయును.

మీలో ప్రతియొక్కరి హృదయ దేవాలయముయొక్క తలుపులు దెరచి, సూర్యకాంతిని లోపల ప్రవేశపెట్టి మీలోనున్న వికారములను రూపుమాపుటకును, తత్త్వానమున సాక్ష్యమును నిర్మాణము చేయుటకును,

ను, కుకూహలపడుచున్నాను. అదియొక్కటియే మీకు సత్యసిద్ధి గలుగుటకును, మీ హృదయములలో నా నిత్యవస్తువు నుంచుకొనుటకును మార్గము. ఆ పరమపురుషుడు తరుచుగ వచ్చుచునేయున్నాడు గదా! వారు మీ మీ హృదయములలోనికి వచ్చినపు, డాయన నా దేవాలయములలో నుంచుకొనుటకు తగిన సామర్థ్యమును, ఆయనతో వసించి యుండుటకు వలయు జ్ఞానమును, మీకుఁ గలిగి, మీరనుభవించిన పెక్కు కష్టములయొక్కయు సుఖములయొక్కయు ఫలమును గోల్పోకుండ నుండినచే, ఆయన మీయందు స్థిరముగనుండును.

అహ! ఆ యాలయములో, ఆ పీఠమునొద్ద, నారాధనఁ జేయుచు, తదితరమంతయు మరచియుండవలయునను నాశ మీకు గలిగినచో, మీ సంతోషము, అనందము ఎంత గాఢముగ నుండును!

నిన్న సేనోక్కత్తణ మాయనను గోల్పోతి ననుకొంటిని; నాకు ఊపిరాడలేదు, చలించలేకపోతిని. నా దేవాలయ ద్వారములన్నియు మూతలు బడి నేను కటికి చీకటిలోఁ బడితిని. ఆ తలుపులు తెరచి, ఆయనకొరకు వెదకుటకు పెనుగులాడవలసి వచ్చెను. తుదకాయన దొరకి, ఆయన సన్నిధిలో నుండుట యథార్థమని దెలిసికొనినప్పుడంతయు కాంతిమయమును, కాంతిమయమును, సంతోషపూరితము నయ్యెను. మబ్బు, వర్షము, తుపాను, పోయిన తరువాత సూర్యకిరణము వెలువడును. ఆ కిరణము నెదుర్కొనుటకై ప్రకృతియంతయు నొక్క మృడిని వికసించును. నిన్నటి నా యనుభవ మట్లే యుండెను.

ఈ సత్యము మీ హృదయములలో నుదయించినపుడు గలుగు ఈ శోభను, ఈ యౌచార్యమును, ఈ శాశ్వతానందమును, ఒక్కసారి మీరు ప్రత్యక్షముగ ననుభవించినయెడల, మీకి లోకమంతయు పరమ పవిత్రమగు గర్భగృహమగును. అటుపైని మీరచటనే నివసించఁగలిగి, అదియే మీకు ప్రాణపదమై యచ్చటనుండియే చూడఁగలుగుదురు.

అంతట, మీరు చేయు ప్రతి కార్యమును, మీ రాలోచించు ప్రతి ఆలోచనయును, సార్థకములగును. మరియు మీకు యథార్థముగ చిత్తసంస్కారము, యథార్థముగ వైరాగ్యము, యథార్థముగ జ్ఞానము సమకూరును. మీకు జ్ఞానవికాసము గలుగుటకును, అనందము లభించుట కును, మార్గమిదియే. మీకిట్టి గంభీరముగ సంతోషముగలిగి, ఆధ్యాత్మిక, నైతిక, వైజ్ఞానికముగ క్షేమభావము గలిగినయెడల, మీకా దివ్యమహిమ గనిపించును. మీలో ప్రతియొక్కనికీని ఆజ్యోతి, ఆ పవిత్రత, ఆ జౌదార్యము, మహత్వభావము, ప్రాప్తమగును. ప్రాప్తించిన తరువాత దాని నీలోకమున నెద్దియును చెడఁగొట్టఁజాలదు. ప్రతి వస్తువునుఁగూడ ఆ మహనీయుని మహిమతో నిండియున్నది. నికృష్టములైనవన్నియును వాడి, కృశించి, చచ్చిపోవును. సకల వస్తుమూలమును జేరనివారికి గలుగు నష్ట మెంత విశేషముగ నుండునో మీకు తెలియదు. ఆ మూలమందే సకలమునకు నాద్యంతములను గను గొందువు. ఇంకేగాక, నీవు ఆయనచెంత నుండువు, ఆయనలో నొక యంశమై యుండువు; అనగా, నీవు వేన వేల భూతములకు మూలమగుదువు.

కనుక, నీ దేవాలయమును గురించియు, దానిలోని బింబమును గురించియుఁ జెప్పిన సంగతులు మీ మనస్సులలో నుంచుకొనుడు. మీ రొక గదిలో నున్నను, లేక, వీధిలో నున్నను, అటలాడుచున్నను, పని చేయుచున్నను, ఆయన యెల్లప్పుడును మీచెంతనుండును గనుక, మీకు తొట్టుబాటు గలుగదు. మనస్సమాధానము గలుగును. దేవాలయము బైట పోట్లాట జరుగుచున్నను, లోపలనున్న దేవున కేమిగావలయును? నీవు కాంతముగ నుండి, నీవా దేవు నారాధించుచు, ఆరాధించునట్లు ఇతరులను ప్రోత్సహించుచు, ఇతరులను సుఖులుగఁజేయుచు నున్నంత వరకు, తక్కిన విషయములతో నీకేమిజోలి? భగవత్తత్త్వమును నిర్వ

చించువారు నీ కనవసరము. బాహ్యములగు పూజావిధానము లేవియు నీ కక్కరలేదు; నీయందా మహాపురుషుని మహిమ ప్రకాశించు చున్నంతవరకు, నీ వానందముగ నుండువు; ఆ ప్రవాహమూలమున నీ పిపాసనుఁ దీర్చుకొనిన యెడల, నీవు జ్ఞానివై, సృష్టిసామర్థ్యముగలిగి, యితరులను సుఖింపఁజేతువు. అదియే మన జీవితోద్దేశము.

V

నది—మహానముద్రము

(ప్రస్థి—సమస్తి)

ఎటువైపు చూచినను అంతమగు నిర్మలాకాశమును, లెక్కలేని క్రీనీధలును కానవచ్చుచున్న యీ దినమున మనము ముచ్చటించవలసిన విషయము ఆనందసామ్రాజ్యము అనునది యొక్కటియే; మరియును, బహిష్కరణపంచమునందు కనులపండువగు చిత్రవిచిత్రములైన కాంతుల మధ్యను మన మున్న పుడుగూడ పారమార్థిక సుఖము, ఆ యానంద సామ్రాజ్యము, మన హృదయములలో నిలిచియుండునట్లు జేయుట యెట్లా, అదియును మనము ముచ్చటింపఁ దగినవిషయము. ఆసామ్రాజ్య ప్రాప్తి కొక్కటియే మార్గమున్నది. అదియేదన, నిన్ను నీవు మరచి, నీ యాత్మయు ఆ నిత్యవస్తువు నొక్కటియేయని తెలిసికొనుట. మన మింతవరకు వినుచున్నట్టియు, గౌరవింపుచున్నట్టియు, అంతరంగ వాక్కు మనల నెప్పుడో యొకప్పుడు, సర్వపరిత్యాగముజేసి, యా పరమపురుషు ననుసరింపఁబోవుటకు ప్రోత్సాహము చేయక తప్పదని, మనకు గట్టి సమ్మతము—కొందరకు కేవలము సమ్మతము మాత్రమే గాక ప్రత్యక్ష జ్ఞానము. అట్టి భాగ్యము మనకందరకును తప్పక లభించును. ఆ యాజ్ఞ మనలో నొక్కొక్కని కొక్కొక్కరూపమున, నొక్కొక్క స్వభావముతో, నొక్కొక్క పరిస్థితియందు వచ్చును. కాని వచ్చుటయేమో తప్పదు. అయితే అది వచ్చినప్పుడు దానిని

మనము ఏ చిత్రవృత్తితో, నేభావప్రవృత్తితో వనుసరించవలయును! మనము సర్వపరిత్యాగముచేసి, యా పరమపురుషు నెట్లు అనుసరింతుమో? దానివలని ప్రయోజనమును మనమెట్లు సాందదుము?

ఇట్టి సందర్భమునందు ఎట్లు వర్తించదగునని నామట్టుకు నేను యోచించితిని. సాధారణములగు నైహిక సుఖములను, విహిక క్షేమమును, విత్తమును, కుటుంబ సంబంధములను, త్యజించుట సులభమని నాకు తోచుచున్నది. అంతకంటె నెక్కువ కష్టమైనదియు, నెక్కువ ముఖ్యమైనదియు, ఎక్కువ త్యజనీయమైనదియు, పూజనీయమును, పావనము నైనదియు నింకొకటియున్నది. అదియేదన, భిన్న భావమును విడిచి పరమపురుషునితో నేకీభావము నొందుటయే. ఆయనతో నేకీభావము నొందుట యనగా, మీ చిత్రవృత్తులను, మీ దృఢాభిప్రాయములను, మీ యభిరుచులను, మరియుట్టి యితర విషయములను విడిచిపెట్టుట. ఇదికష్టతరమైనను మీకిదియే కర్తవ్యము. అనగా మీ స్వభావములను మరచి, అయనవలె నుండవలెను.

ఒక చిన్న గుట్ట దానివెనుకనుండు నున్నత హిమవత్సర్వత క్రేణీనంతయు మన దృష్టినుండి మరుగుచేయుటను ఎన్నదైనను గంటిరా! మనము దానిని జూడజాలక యా గుట్ట తప్ప మరెవేమియు నచట లేదనుకొందుముగదా. వెనుకనున్న పర్వతక్రేణీ, పెక్కు మైళ్లవరకు వ్యాపించియున్నను మనకు గోచరముగాదు. అట్లే మనము స్వల్ప విషయములను త్యజించి, త్యాగులమైతిమని సంతసింతుము. స్వల్ప విషయములు లెక్కలేదు. వానిని విడువ నక్కరలేదు. వానిని విడుచుట చిన్న కొండయెదుట నిలచుటనంటిది. ఆ కొండను దాటి యావలకు బోయినగాని యా వెనుకనున్న యున్నత శిఖరములు గనిపించవు. నా ప్రత్యేకపద్ధతిని బట్టుకొని విడువనని, నా చిత్రవృత్తి నే యవలంబింతునని, నా భక్తి నే, నా పూజావిధానమునే యనుసరింతు

నని, భీష్మించుకొని మీరు కూర్చొనిన ప్రయోజనములేదు. చంద్రోదయము కాకముందు సక్షత్రములు మిక్కిలి కాంతితో నందముగ బ్రకాశించును, గాని చంద్రోదయమైనంతనే యాకాశమునంతను ఆ ప్రభువు కాంతులు వ్యాపింప, నవి కాంతిహీనములగు. అట్లే మీరును మన నాయకు డుదయించినంతనే మీ మీ స్వభావములను వెనుక దెట్టవలెను. అయితే మీ రాయనవలె గావలెనుగాని మీ వ్యక్తిత్వమును మాత్రము గోల్పోగూడదు. వ్యక్తిత్వమును గోల్పోకుండ మీ రాయనవలె గావలెననిన, మీ జీవితములలో బ్రతి విషయమును, ఆయన దృష్టితో జూడగలిగి యుండవలెను.

ఒక చిత్రకారుడు మేఘమునుగాని, ఆకాశమునుగాని, చెట్టునుగాని, చూచినచో, వానికవి యొక విశేషారమును స్ఫరింపజేయును. అతడు వానినెట్లు చిత్రించవలెనను దృష్టితో జూచును. వానిని యథారూపముగఁ జిత్రించక, వానియం దితరులు చూడని విశేషములను తాను జూచి, వానిని లోకమునకుఁ దెలియజేయగల చిహ్నముగ నెట్లు చిత్రించవలెనని యోచించును. మీరుగూడ నట్టి దృష్టితో జూడవలెను. బంధపాతువులగు విషయములన్నిటిని మీరు నాశనము చేసి, ఆయనతో నేకీభవించి, ఆయనలో నొక యంతగ నుండఁదగు నున్నతస్థితిని బొందవలెను. ఆ యున్నతస్థానమునుండి మీరు మిమ్మును, ఈ లోకమునుగూడఁ జూడవలెను. మీ మీ స్వంత ఉల్లాసములలోనే యెల్లప్పుడును మునిగియుండుటవలన ప్రయోజనములేదు. వానిని విడిచి ఉన్నతస్థానముఁజేరి యచ్చటినుండి మీ స్థూల నూత్నోదేహములను నియమించవలెను. మీ రాయన ననుసరింపఁగల విధ మదియొక్కటియే.

మీరు సంపూర్ణ ప్రమాణముగ నంగీకరించిన యంతరంగవాక్కు వివచింపవలెనని, దానిని యథార్థముగ గ్రహించి, యనుసరించువారు మీలో నెందరున్నారు? ఆయన ననుసరించువారిలో నెందరు,

సముద్రములో జలబిందువు చేరినట్లు, మహాసముద్రములో నది మిళితమైనట్లు, ఆయనతో మిళితము గాఁగలరో చూడుడు. మీరందరును భిన్నభావముతో నత్యంతము సంకుచితులై యున్నారు. ఒక్కొక్కరికి నొకదేవుడు, ఒక విశేష సంతోషము, ఒకమాటతీరు, ఒక మనోవృత్తి, ఒక ముఖవైఖరి. ఆయన ననుసరించుటయనగా గ్రుడ్డిగా ఆయన చెప్పనదంతయు నంగీకరించుట కాదు. కన్నులు తెఱచి యుంచుకొని, హృదయములు స్వచ్ఛములుగ నుంచుకొని, పక్షపాతములను, దురభిప్రాయములను తొలగించుకొని, ఆ నిత్యవస్తువులోఁజేరి మిళితమగుటయే నిజమైన యనుసరణము. అనుసరణమున కిది యొకటియే మార్గము. నిర్మాణము చేయగలుగుట కిది యొక్కటియే సాధనము. ఆ నిత్యత్వములో, ఆ యుత్తమ స్థానములో, నివసించి యుండఁ గలుగుదురేని మీరు పరిపూర్ణ ధీమంతులై, కుతూహలము గలిగి, యానందము ననుభవించురు. భిన్నాత్మభావమును మఱచి, స్వాభిమానమును నాశనము చేసి, జగత్తుతో నైక్యము సొందుటవలననే యానందప్రాప్తి గలుగును. కాని, ప్రత్యేకముగ కొన్ని సంఘములని, కొన్ని స్వభావములని, కొన్ని వేర్వేరు మాదిరులని, యీ విధముగ భేదముల నెంచుచున్నయెడల, నివియున్న యు భేదచిహ్నములనియును, మీ మీ పరిస్థితులను సూచించు గుర్తులనియును నెరుంగఁజాలక, సత్యమునకు దూరముగనే యుందురు. ఇవేవియును సమస్యను దీర్చఁజాలవు. భిన్నాత్మభావమును మఱచి, నిత్య వస్తువుతో నేకమగుట యొకటియే దానికి మార్గము.

క్షణభంగురమును, అస్థిరమునకు నైహికవిషయముల ననుసరించక సనాతనమును, అవికారియునగు నా నిత్యవస్తువు ననుసరింపుడు. ఆత్మవికాసమున కనువగు నవకాశములను ఈ స్థూలప్రపంచమునందే కలుగజేయుట యావశ్యకమని తెలిసినయెడల, మీ జీవితోద్దేశమును

యథార్థముగఁ జూడగలగుదురు. మన మెప్పుడును విహికసంబంధముగు విద్యలను గురించియే యోచించుచున్నాముగాని, పారమార్థికముగు విద్యనుగురించి యోచించుము. జీవాత్మ వికాసమునొంది పరిపూర్ణతను బొందఁగోరుచుండును. ఈ లోకములో మనము ఆ యాశను దెలిసి కొన్నయెడల మనము ఎప్పుడు ఏ విధముగా జీవుని కాంత్యలను గౌరవించవలెనో దెలిసికొనవచ్చును.

ఆనందసామ్రాజ్య మెంత వికాలమైనదో, మీ కెవ్వరికిని గోచరము కాలే దనుకొనుచున్నాను. మీరందరను ఆ సామ్రాజ్యమున నివసించుట కభ్యాసము చేసికొనవలసి యున్నది. ఆనందము ఇట్టిదని మీకు తెలియదు. నిజమైన యానంద మీ యైహికముష్మిక విషయములన్నిటికిని అతీతమైనది. అనుభవించ నర్హమైన యవస్థ అది యొక్కటే. సాధించి నిలుపుకొనఁదగిన సామ్రాజ్య మది యొక్కటే. అందుచేత దానిని దెలిసికొనుటకు మిమ్ముల నందఱు ఆ సామ్రాజ్యమునకు నేను కొనిపోయి, దాని శోభను మీకుఁ గనపరచవలసి యున్నది. ఒకతూరి అనుభవించిన, నిక దానిని వదలరు; నశ్వరములైన విషయముల కోరరు; ఇక నెన్నటికిని అనిత్యములును, వికారములును, అగు వస్తువులను గోరరు. కాలక్రమమున, నదియే మీరు పొందదగినదియు, మీరితరుల కొసంగఁదగినదియు నగు సత్యమని మీకు గోచరించును.

ఇదిగాక, మీకు గ్రంథపఠనమువలనను, సాధారణముగు నైహికానుభవములవలనను, దీర్ఘలోచన, ఆనందము, గంభీరముగు సంతోషము వలనను, గలుగు పరిజ్ఞానముగూడ నవశ్యముగ నుండవలెను. ఈ యన్నిటివలనఁ గలుగు పరిజ్ఞానమును సంపాదించి, ఆ పరిజ్ఞానము మీకు స్వాభావికమైనప్పుడు, మీ రాయనకు నిజమైన యనుచులు కాలగలరు. పరిజ్ఞానము, సంస్కారము, లేనియెడల, మీ రా పరమజ్ఞానియు, మరమ రసజ్ఞుడునగు ఆయనతోఁ జేరజాలరు; ఆయనతో

జేరుట యటుండ, ఆయన పక్షమున నిలిచి, ఆయన నేయుపనిలో మనఃపూర్వకముగ తెలివి తేటలతోఁ దోడ్పడజాలరు. ఉన్నదానితోఁ సంతుష్టుడై, తాను ప్రత్యేకముగ నిర్మించుకొనిన పీఠముచేత నర్పించుచు కూర్చొను వానికంటె, నొక లలితకళాప్రవీణు డా పరమపురుషున కెక్కువ సన్నిహితుడు. ఏలయన, నాతడు స్వతంత్రముగ సృష్టించుచుండును, కష్టమును అనుభవించుచుండును, తొట్రబాటు బడుచుండును.

మీ రట్టి కళాప్రవీణులై, ఆ పరమపురుషునికి సహాయులై, ఒక్కొక్కరును గ్రహించిన విషయములను లోకమునకు నొసంగవలెను. ఆ కితికి వచ్చినప్పుడు, మన మార్గమున కాటంకములై, మనయుత్సాహమునుఁ జంపి, మన స్వస్థతను తగ్గించునట్టి యెంటరిభావమును, హృదయదౌర్బల్యమును మాయమైపోవును. జీవితమున కంతకును ముఖ్యమైన యా సామ్రాజ్యములో నీ వొక భాగమైనప్పుడు, కల్పాంతము వరకునుండు నా పరమజీవితములో నీ వైక్యమైనప్పుడు, నీ వేకాకివని గాని, నీవు భిన్నుడవనిగాని, నీవు గొప్పవాడవని, జయశీలుడవనిగాని స్మరణయే యుండదు. మీరా స్థితి కెక్కినప్పుడు పరస్పర స్నేహమును, ప్రేమయును ఉండవనియును, ఏకాకులమై పోదుమనియు భయపడుదురు. స్నేహము, ప్రేమ, యివి తాత్కాలికముగ సుఖము నొసంగునవియైనను, వానివలన కొంత ప్రయోజనమున్నను, మీకవి యచట లేవన్న లోపముండదు. ఏలయనిన మీ కచట నా నిత్యవస్తువుతో సహవాసము లభించును. ప్రతిచెట్టును, ప్రతిపిట్టయు, ప్రతిగడ్డిపోచయు, ప్రతినీడయు, ఆ నిత్యవస్తువునందలి యంతలేగనుక, వానివలన నప్పుడు కేవల మింద్రియతృప్తిగాక, యంతకంటె విశేషముగు ననుభవము గలుగును. అందుచేత మీ జీవితమున కా సామ్రాజ్యమును కేంద్ర స్థానముగఁ జేసికొని, యచ్చట నిత్య వస్తువునుండి మీ రీ సంసారమును జూడగలిగి యుండవలెను.

VI

అనుభవమువలని ప్రయోజనము

ఏ కాసుని వాక్కును మీరు పాటించవలసినదో, యెవరి యాజ్ఞ యొక్కటియే మీరు పరిపాలించవలసినదో, ఆ యంతరంగ వాక్కును గురించి చెప్పఁగోరుచున్నాను. మీ పరిణామము ప్రారంభము కాగానే, గొన్ని క్లిష్టసమస్యలును, కొన్ని కష్టములును మీకు సంభ వించుట సహజము. వీని నన్నిటిని మీరు స్వయముగ పరిష్కరించుకొన వలసి యున్నది. పెక్కు తుపాసులకు నిలిచి, తన బలమును తాను తెలిసికొని, తాను జీవకోటికి రక్షణము నొసంగుటవలన గలుగు సం తోషము నెరింగి, భూమ్యాకాశములలోని వాయువు మొదలగు నదే దియుఁగూడ తన్నుడఁచెరుకఁజాలనంత దృఢముగ, నొక స్థానివువలె, నిలిచియున్న వృక్ష రాజమువలె మీరు గావలెను. సముద్ర మధ్య ముననున్న కొండ యన్ని వైపులను కెరటములు గొట్టు చున్నను చలింపక స్థిరముగ నిలిచియున్నట్లే యా వృక్షముగూడ, వేళ్లు లోతుగ బారియుండుటవలన, స్థిరముగ నిలిచి, యనేక పక్షులకు ఆశ్రయము నొసంగుచున్నది. మీరట్లు కావలెను.

దేనివలనను చలింపనిదియును, నిర్వికారియునగు నంతరంగవాక్కు ఒక్కటియే మీకు ప్రమాణమై యుండవలెను. తదనుసరణమువలనఁ గ్రమముగ మీకు స్వీయముగు సౌందర్యజ్ఞానము గలిగి, కాలానుసరణ ముగ నది వృద్ధియై, మీ కానందము నొసంగును. నాగరికుడును, విజ్ఞానుడును, పారమార్థికుఁడు నగు వా డంగీకరించదగిన ప్రమాణ మంత

రంగవా క్కొక్కటియే గాని, యితరులు చెప్పనది, యితరులు పర మార్థ విదియని నిరూపించునది, ప్రమాణము గాదు. ఏలయన మీ యంతరంగమునకు సమ్మతమగు దానిని మాత్రమే మీరు ఒప్పుకొనఁ గలరు.

ఆ వాక్కును, ఎవ్వరికిని లోబడని యాకాశమున ఆదేశమును వినుట యెట్లు? అను విషయమును విచారించుచు, నొకటి చెందఁగిప్రాయ ములను పరిశీలించి చూచితిమి. ఇప్పుడు మరియొక యభిప్రాయమును చెలుపఁగోరుచున్నాను. ఆ వాక్కును చెలిసికొనవలెనను ఇచ్చ మీకు ఉండినయెడల మీలో సర్వమును తలక్రిందుజేయు మార్పు గలుగ వలెను; గొప్ప యరాజకము, గొప్ప యసంతుష్టి పుట్టవలెను. నుడి గుండమునందు నుడులు పుట్టి గడబిడచేసినట్లు, మీ మనస్సులలోను, హృదయములలోను, గొప్ప కల్లోలము బయలుదేరి, అది యంత కంతకు ప్రవ్రమై లోపలనున్న తుచ్చ విషయములను బయటకుఁ ద్రోసి వైచి, జీవితోద్దేశముయొక్క బలము మాత్రమే మిగిలియుండవలెను. “మీలోఁబుట్టిన సంకులమునుండి ఆనందతాండవ మాడు తారకము పుట్ట వలెను” యథార్థమగు సంతుష్టిని గలుగజేయు శక్తిగల అసంతుష్టిని మీరు బలపరచవలెను గాని, దానిని నిరాకరించుటగాని చంపుటగాని కూడదు. మీ సంకయములును, జ్ఞానవాంఛయు నెక్కువ కాను కాను, ముందు నూచించిన నుడులు బలమగుటయును, తుచ్చ విషయములు చెదరిపోవుటయును, నత్యావ్యవశ్యాభిలాష యెక్కువ యగు టయును సంభవించును. అయితే మీ హృదయములలోను, మనస్సుల లోను, గొప్ప నుడిని బుట్టించవలెనుగాని, ఆ నుడులు రసోద్దేశము వలనను, తొట్రుబాటు వలనను, బుట్టునవిగా నుండక, తుచ్చ విషయ ముల నావలకు ద్రోసివైచి నాశనమొనర్చునవియును, ఏకోద్దేశము

నాశ్రయించి యుండునవియునై యుండవలెను. అట్టిగుడి త్వరితగతిన పరిభ్రమించి, యెక్కువ శక్తినిఁ జేర్చుకొనును. ఆశక్తిలోనుండి జ్ఞానము స్వనిర్మిత అనందతాండవ తారకము బయలుపడెను.

దివ్యముగ నీ యసంతుష్టిగలుగుట యెట్లు? ఇతరుల బోధల వినుట వలననే యది గలుగదు. మీరు స్వయముగ పైకెక్కి కట్టడముల కట్టుటకు ఇతరులు సారువ (పరంజు) లవంటివారు. ఆ సారువలమీదుగా మీరు స్వయముగా మీకు కావలసిన సున్నము, ఇటికలు మోసికొని పోయి, మీరు ఇచ్చయించు కట్టడమును మీరే కట్టుకొనవలయును. అందుకై మీరు స్వయముగ ననుభవముల నన్నిటిని అనుభవించవలెను. అందువలననే కేవల అమాయకత్వము పారమార్థికము గాఁజాలదు. గొప్ప దుఃఖములను, గొప్ప హర్షోత్కర్షములను, గొప్ప భక్తిని, పూజా పరవశత్వమును, గొప్ప క్రోధావేశములను, అనుభవించినవాడే యథార్థముగ తత్త్వజేత్తి కాఁగలడు. ఏలయన, నతడు నిరంతరమును జిజ్ఞాస చేయుచు, పరమార్థము నన్వేషించుచుండును.

పరమార్థము నొందుటకు, అనందము ననుభవించుటకు, లోకనేవఁ జేయుటకును, విషయాకర్షణముల నెదిరించగల అంతఃకరణము మీ కుండవలెను. విషయముల ఆకర్షణమును ఎదిరించుటకు అనుభవ మతి అవశ్యము. బాలరవలె నిర్దోషులు¹, విషయతీవ్రతనే తెలియని వారు, అల్పులుగను, సంకుచితులుగను, మాత్స్యర్యముగలవారుగను పెరుగుదురు. అట్టి యల్పగుణములను బోగొట్టుకొనుటకే మనము పెనుగులాడవలయును. ఈ యల్పగుణములు యథార్థములును, గొప్పవియునగు నను

¹ నాఽనుభూయ నజానాతి జంతుర్విషయతీవ్రతాం" అని దత్తుడు నారదమహామునితో వాదించెను. విషయములను అనుభవించి వారియొక్క అద్భుతశక్తిని ఎరిగినవారే విషయబద్ధులైన వారిని ఆ బంధమునుండి విడిపించుటకు శక్తిగలిగి యుండురు.

భవముల నొసంగఁజాలవు. లోకానుభవములేని బిడ్డల అమాయకత్వము వంటి అమాయకత్వము పనికిరాదు. బిడ్డకు చిక్కులలోపడి శ్రమ పడుట అనునది తెలియదు; రాగోద్రేకములలో జిక్కుకొని చీకాకు పడుటయేమో తెలియదు; మనోవ్యభంజన నేమో తెలియదు. ముద్దు మాటలతో నర్థములేని పలుకులు బలుకుట, ప్రేలుట మాత్రము తెలియను. కష్టముల ననుభవించి లేరినవాని వలె, తెలిసినవానివలె, స్వతంత్రస్వప్తిఁ జేసినవానివలె, శక్తిమంతుడుగా నీవుండవలెను. మీ స్వంత చర్యలవలనఁ గలుగు హర్షమే మీకుండవలెనుగాని, యితరుల హర్షము మీకు పనికిరాదు. ఇట్లు చెప్పినమాత్రముననే మీరు అసంగతములగు ననుభవములలోనికి దిగి, మీ భావములను అనుచితరీతిని వ్యక్తముచేయరాదు. సామాన్య సుఖదుఃఖములే మీ కనుభవ యోగ్యములుగ నుండవలెను. ఆ యనుభవములనుండియే మీరు నిర్మించు కొనఁదగు. అవి మీకు కాలువలు, నదులు. మీ మీ స్వానుభవములను, మీ మీ పృథగ్భావములను విడిచి, ఏ మహా సముద్రములో జలబిందువుల వలె ఏకీభూతమై పోవనున్నారో, ఆ మహా సముద్రమునఁ జేరుటకు ఆ నదులమీదనే, ఆ కాలువలమీదనే మీరు ప్రయాణము చేయవలెను. ఆ ప్రయాణమునకు ఓడలు గావలెను; ఆ యోడలను మీరు స్వయముగ నడుప గలిగియుండవలెను. అనుభవ సామగ్రిని కూడఁ బెట్టుకొని, సరియైన నూతనానుభవములు గలుగునను ఉత్సాహముతో మీరుండవలెను. దీనికి అత్యసంబంధముగ అసంతుష్టి అని పేరు. మీకు ఈ అసంతుష్టి, ఈ కల్లోలము, తపస్యక గలుగవలెను. దానిలోనుండి యానంద తాండవరూపముగ తార ఉద్భవించవలెను.

చాలమంది స్వసంతుష్టిని సాంది, తమ యల్ప జీవితములతోనే తృప్తి నొంది, జన సామాన్య సాధ్యముగ అల్పజీవితమును కల్పించు కొందురు. అట్లుండుట మీ కిష్టము లేనియెడల, మీ నిజస్థితిని మీరు తెలిసికొని,

మీ యాత్మను వికసింపజేసికొని, మీ మార్గమును మీ రనుసరించి, మీ పరమావధి నెల్లపుడును దృష్టిలో నుంచుకొని, యుండవలెను. ఆనందమే, పరమ సత్యమే, యీ పరమావధి. తూలివాడు చేపల పట్టుటకు బయలుదేరి యొక చిన్న చేపగాని, యొక పెద్దచేపగాని దొరికినంతమాత్రముననే తృప్తి నొందక, ఒక కొలనునుండి మరియొక కొలనుకు, నదినుండి నదికి, సముద్రమునుండి సముద్రమునకుఁ బోయి మేలైన చేపలను బట్టును. అనుభవములను సంపాదించును. అట్లే మీ రును ఈ జీవితానుభవము లనెడు సముద్రము లన్నిటినుండియు పలు రకములు, పలు వర్ణములు, పలు రూపములుగల యీశ్వర విభూతిని ప్రోగుచేసి యుంచుకొనవలెను. అనుభవమువలన, ఆలోచనవలన, రాగాతిశయమువలన, మూర్తిము గలుగు ఆ పరమవాక్కుయొక్క పిలుపును మీరు స్వయముగ వివలెను. ఈ దివ్యవాంఛ, యీ భయరహిత మగు కాంక్ష గలిగినయెడల నిక మీ యెదుట పటములనుంచుకొన నక్కరలేదు. ఇక పూజాది కర్మల నొనర్చ నక్కర లేదు. ఈ లోకములో నిక దేనిసహాయముగూడ మీకక్కరలేదు. ఆకాశమున నెగురుచుండు పక్షి రెక్కలపై మెరయుచున్న కాంతియందు, ఒంటరిగా నిలచియున్న చెట్టునందు, నిశ్చబ్దములగు పచ్చిక బయళ్లయందు, ఆ ప్రక్కనే ప్రవహించు నెలయెటియందు, పుష్పమునందు, దైవత్వము వసించియున్నది. అవియే జీవితతత్త్వములు; అవియే యథార్థములగు పరమార్థ స్వరూపములు. ప్రతిదినమును మీరు సంధించు స్వల్పవస్తువులలోని సత్యమును గ్రహించి, వాని సౌందర్యమున నిమగ్నులై యుండురేని, యీ పరమసత్యవస్తువును బొంది, యీ యానంద సామ్రాజ్యముతో వసించగలరు. మీకు ఆస్థితి ప్రాప్తించినపుడే, దాని నొరుల కొనంగలరు. ఆ సామ్రాజ్య నివాసము తనకు ప్రాప్తించుకొనే, ఇతరులకు ఆ సామ్రాజ్యమును గురించి నమ్మించు జూచువాడు దొంగ.

తత్త్వాప్తి యెంత కొంచెమైనను గలవాడు, తానెరిగిన దానిని నిశ్చయముగను, ప్రామాణ్యముగను నితరులకుఁ జెప్పగలడు. ప్రపంచముతో, మానవజాతితో, దుఃఖితులందరితో, శుఖులందరితో, తానొక్కటి యని నీవు దెలిసికొనిననాడే సప్రమాణముగ మాటలాడగలుగుదువు. అపుడే స్వతంత్రముగ నభిప్రాయములను గలుగజేసికొనగలవు. ఇతరులకు స్వతంత్రతాభిప్రాయములను గలుగజేసికొన సహాయముచేయగలవు. ఆ యోగిభావమువలన నీ జన్మమునకు క్రొత్త శోభగలుగును, క్రొత్త సంతోషము, క్రొత్త యుద్దేశము లభించును. అప్పుడే బాహ్య స్వరూపములు పద్ధతులును నిరర్థకములగును. ఏలయున, నీవపుడు సకలవస్తువులకును సనాతనమగు మూలమును జేరియుండువు. అయితే, నీవా మూలమునకు బోవుట యెట్లు? ఈ సంకులావస్థయు, ఈ యసంతుష్టియు, ఈ నిరంతరమగు తీరేచ్ఛయు నున్న నే నీవచటికిఁ బోగలవు. నిత్యవస్తువు నొక్కసారి దర్శించినంతనే తృప్తి కలుగదు. ఒక దర్శనము మరియొక దానికిఁ ద్రోవదీయును; అది మరియొకదానినిఁ గనబరచును. ఇట్లే జన్మ జన్మమునను జరుగును. సృష్టిపరిణామ మొక్కమా రాక స్మికముగఁ బ్రారంభించలేదు; ఒక్కసారి, ఒక్క జన్మాంతమున, నిలచిపోదు. అది యంతయులేని యొక బాట. దానియందు నడచుట లో నానందించువాడు ప్రక్కనున్న ప్రతి చిన్న యాలయములోను పూజించుటకు, ప్రతి లోకకాచారమును మన్నించుటకు, ప్రతిబాహ్య స్వరూపమును, గొప్పవని యెన్నఁబడు ప్రతిశీతమునొద్ద యారాధించుటకును, నిలవఁబోడు. అట్లు కానియెడల, ఆత్మవికాస మతి దీర్ఘ కాల మనుభవించవలసిన దుఃఖముగనేర్పడును. కష్టములకులోనై, శుఖముల ననుభవించి, జీవితసౌందర్యము నెరింగి, స్వయముగ కల్పించుకొనిన యాలయమును, స్వనిర్మితమైన విగ్రహమును, దూరమునఁ జూడఁగలవాడే ఆనందసామ్రాజ్యములో నిరంతరము మసలవాడు.

నీవు విజ్ఞాడవుగాగాని, సృష్టిసమర్థుడవుగాగాని, నాశనకరుడవుగాగాని గావలెను; లేక ప్రవాహమునఁబడి నిటునటుఁ గొట్టఁబడుచుండు తృణమువలెనైనఁ గావలెను. నీ వాయనలో వసించి, ఆయనలో పెరుగుచున్నావు. కనుక నీవు జీవితకీర్తియొక్క ప్రధాన ప్రవాహము పై యుండవలెను. సౌందర్యమే సత్యము. ఆ సత్యమే మీరు పొంద గుతూహలపడు పరమపురుషుడు; మీరు పూజించు దివ్యమూర్తి; మీ హృదయములలో మీరు నెలకొల్పుకొనిన మూర్తి. ఆయనను జేరుటకై మీరు ప్రయత్నించి, ఆయనను గనుగొంటిరి; గనుక, ఆయన మీలోఁ జేరి మీయం దొక భాగమగుచున్నాడు. ఈ యుత్తేజనము గలిగిన యెడల జీవించుటకును, ఊపిరి విడుచుటకును, ఆలోచించుటకును, అనుభవించుటకును, ప్రోత్సహము గలుగును. అట్లుగాక, ప్రస్తుతావస్థతో సంతృప్తి పొందినయెడల, పారమార్థిక మహోద్రేకము మీకుఁ గలుగఁజోదు; పరులకు సహాయులుగ నుండుటకుబదులు మీరే యనుచరులగుదురు; మీరు సృష్టికర్తలగుటకుబదులు నిరర్థకములగు సామాన్యులగుదురు.

ఈ యుత్తేజావస్థను, ఈ విజ్ఞానమును స్థిరముగ నుంచుకొనుట, ఈ యానందసామ్రాజ్యములో నివసించుట, యెంత ముఖ్యమో మీరు చూడఁగలుగుదురుగాక! మీరు తప్పక చూడఁగలుగుదురని గూడ నా దృఢనమ్మకము. ఏలయన, ఆనందపరవశులగు సమయములలో నొక్కొక్కరునుఁ జూడఁగలుగుదురు. ఆ సామ్రాజ్యములో నుర్రుపీఠులై యున్నయెడల, నటనుండి బయటకుఁబోయి, యితరులందరికంటెను ఎక్కువ బలముగనో, ఎక్కువ ప్రమాదకరముగనో, ఎక్కువ యాచారముగనో సృష్టించఁగలరు. ఎందుచేతననగా, నెప్పుడు కామలసిన నప్పుడా సామ్రాజ్యములోనికి మరలి పోఁగలరు. అట్లుండఁగలిగినచో హక్ష్మోద్రేకమును, ప్రాణకీర్తియు మీకుఁ గలుగును; మరియును, మీ హృదయ

ములలోనే గాక, యితరుల కుపకారము చేయుటయందును, పనికిమాలిన విషయములను నాశనముచేయుటయందును, కాశ్యోతములగు విషయములను సృష్టించుటయందును మీరు గొప్పవారుగ నున్నారనుభావము నైతము మీకుఁ గలుగును. మీ రజ్ఞానప్రచండులయియుండక, మహోన్నతులుగ నుండవలెను. తత్త్వమును దెలిసికొను సాధనము మన సమీపమున ప్రతిరాతి క్రిందను, చరాచర భూతములన్నిటిలోను, చేతనా చేతనము లన్నిటిలోను దొరకుచుండగా, మనము నేడెంతయో వితర్కము చేయుచున్నాము, ఎంతయో వెతుకుచున్నాము, ఎంతయో తడుముకొనుచున్నాము. మీకు యథార్థమైన జ్ఞానసిద్ధి గలిగినయెడల, మీరా యానందసామ్రాజ్యముయొక్క దూతలుగ బయలుదేరవచ్చును. నేనా జ్ఞానమూలమున తనివి దీర్చుకొంటిని, గనుక మిమ్మందరను గూడ నటకు గొనిపోవఁ గుతూహలపడుచున్నాను. మీరటకు బోయి యా సామ్రాజ్యమునందలి శీతల ఛాయలలో నుల్లాసముగ సంచరించఁ గలిగినపుడే, యితరులనుగూడ నచ్చటకు గొనిపోవఁ గోరుదురు.

VII

మహాపురుష సాంగత్యము

ఆనంద సామ్రాజ్యముయొక్క ప్రాశస్త్యమును గురించి శ్రద్ధవహించి తెలిసికొనుట బహుముఖ్యమని మీకు నొక్కిచెప్పఁ గోరుచున్నాను. మీ మాటలవలనను, మీరు మాటలాడు తీరునుబట్టియు, మీ రా సామ్రాజ్యముననున్నదియు లేనిదియుఁ గనిపెట్టవచ్చును. మన మా సామ్రాజ్యములో నిరంతరముగ నుండునదియు లేనిదియు చూచుటకు మిమ్ములను నన్నును పరీక్షించి చూచితిని. మన చిత్తవృత్తివలనను, మన జీవితచర్యలవలనను, పైకి యుచికివచ్చు కోరికలవలనను, మన మా సత్యనిలయమున కెంత దూరముగ నున్నది, లేక యెంతవర కందులో నివసించి యున్నది తెలిసికొనవచ్చును.

మీ రా సామ్రాజ్య నివాసమునకై ప్రయత్నించుచున్నయెడల, నతి సులభముగ మీ మీ స్వంతకష్టములను తరించి, మీ మీ ప్రత్యేక భారములను, మీ మీ ప్రత్యేక స్వభావములను మఱచి, లోకముయొక్క దుఃఖములను, లోకముయొక్క కష్టములను మీవిగఁ జేసికొందురు. మీ రా సామ్రాజ్యములోనే యున్నప్పుడు మీనుండి మీ దినచర్యలను వేరు చేయఁజాలరు; ఆ సామ్రాజ్యములో నుండియే మీ మనోవాక్కాయిక కర్మలనన్నిటిని చేయుదురు కనుక మీ రా సామ్రాజ్యమును మీ చర్యలవ్వారా కనపరతురు.

ఆ సామ్రాజ్యము నొక్కసారి మెఱపువలెనైనను గాంచినవారు ఇతరులకంటె నెంత భిన్నముగా నుందురో మీరే చూడవచ్చును. ఎంత సుఖ

ము ! ఎంత సమత ! వారికి మితిమీరిన రాగద్వేషములుగాని, అతియగు బుద్ధికుశలతగాని యుండవు; వారి చిత్తవృత్తివలనను, కేవలము వారి చుట్టును ఆవరించుకొను వాతావరణము వలనను, వారికా సామ్రాజ్య వాసముననేమో తెలియునని కనిపించును. భ్యాన సమయమునను, ఏకాంతమునను, ఇట్లెప్పుడో యొకప్పుడుమాత్ర మే సామ్రాజ్యమందు మనము నివసించఁగలిగితి మేని అది బహు సంతాపకరము. మీ జీవితమంతయు నానందముతో పొంగి పొర్లుచున్నప్పుడే, మీ రా సామ్రాజ్యములో నుండఁగలుగుదురు. ఆ యానందము మీ ప్రతిభావములోను, మీరు ప్రతిదినముచేయు పనులన్నింటిలోను, వ్యక్తము కావలెను. కాని చిన్న పురుగు నేడు కొంచెమునేపుండి మాయమయిపోయి, తిరిగి లేపటి దినముపుట్టి నచ్చులాగున, దినమున కొక్కసారి కొన్ని నిమిషములు మాత్ర ముండుండినఁజాలదు. మీ రందరు చేయుచుండునది యదియే. మీ మనోభావము లన్నిటివి, మీ చిత్తవృత్తియొక్క తీరునంతను వెల్లడిచేయుటకు మీ రాడుమాట యొక్కటి చాలును. వ్యర్థప్రయత్నములు చేయుటకంటె, నిరర్థకముగ ప్రయాసపడుటకంటె, గంభీరముగను, ఆనందముగను, ఉండుట యెంతయో ముఖ్యమని నాకు తోచుచున్నది. విశేషాధికారముగల యెవరో కొందరుమాత్రమే యీ సామ్రాజ్యమున నివసించురనియు, ఇతరులుండఁ జాలరనియు, ననుకొనవద్దు. ప్రయాసపడువాడు, ఉదారమనస్కుడు, ఉదారహృదయుడు, ఒక్క డెవ్వడైన నున్నయెడల, వా డా సామ్రాజ్యవాసము చేయుచున్నవా డనియే యనుకొనుడు.

మన మీ “ఎడ్డె” నిలయమును, మరియు లోకమునంతయును, వాస్తవమైన ఆనంద సామ్రాజ్యముగ మార్చివేయవలెను. మీ రందరు దీనియందు వసించుచున్నార గనుకను, మీరు దీనిని సృష్టించుచున్నారు గనుకను, మీరు దీనికిఁ దోడ్పడవలె. అందులకై మీ మీ సామర్థ్య

ములను, మీ మీ సంతోషములను, మీ మీ ఆనందములను మీ రొసంగవలయును. ఈ నిర్మాణమునకుఁ గావలసిన సామగ్రిని మీ రొసంగవలెను. ఎవరో యొక్కరు మాత్రముగాదు ; ప్రతివారునుగూడ సహాయము కావలెను. అందులకై మీ రందరు సుదార స్వభావులుగ నుండవలెను. అందరును ఆ సామ్రాజ్యములో నివసించుచుండవలెను. ఆ వాయువునే పీల్చవలెను. అట్లుండుట కాటంకములగు అడ్డులను, మన చిత్తవృత్తియందుండు క్షుద్రలక్షణముల నన్నిటిని నాశన మొనర్చవలెను. ఆహా ! అది యెంత హర్షోత్సాదకముగ నుండునో, యెంత సంతోషదాయకమో, యెంత యుత్సాహకరమో, మీ రెరుగరు. మీరు చూచు సినిమా ప్రదర్శనముల కంటెను, లోకమునందలి యాటలన్నిటికంటెను, అది సంతోషకరముగను, సుత్సాహకరముగ నుండును.

మనమందరమును దేవతలమని యొక్కక్షణము భావించిచూడుడు. అప్పుడు మన మా మహనీయునితో సమానముగ నొక పంక్తిని కూర్చొనఁ గలము. మనము శ్రీ బుద్ధదేవునివలెను, ఆయన శిష్యులవలెను ఉన్నయెడల, మన మేమిచేయగలమో, మన కెంత ప్రయోజనకరమో యోచించి చూడుడు. బుద్ధదేవుడు మహామేధావి. తక్కిన మనుజులందఱికంటెను గొప్పవాడు, ఆయన శిష్యులు మేధావులు. వారి కాలమున వారు గొప్పవారు. ఆ లేజాకాలురును ఆ గొప్పవారును పుట్టిం చిన మనోహర వాతావరణము ఇట్టిదని యూహించుడు. ఇక నావలి వైపు తిరిగి, అక్కాలమున లోకమున నున్న దుర్మార్గులనున్నియు మూర్ఖిభవించియుండిన వారల విజృంభణ మెట్లుండి యుండునో యోచింపుడు. దేవతలు చేయుపనులను వారు నిర్మూలముగావించి, యల్లకల్లోలము చేయుటకు ప్రయత్నించుచుండురు గదా. ఈ రెండు తెగలవారికిని మధ్యస్థులముగనున్న మనబోంట్లు లోకములో చాల

మంది యున్నాము. మీయొద్ద నమూల్యమగు నొక కలశముగాని, మణిగాని యున్నయెడల, దానిని దాచుటకై యొక యినుపపెట్టె గావలెను. వారు విచ్చుట యథార్థము. ఇప్పుడు ఆయన మనతో గూడ నుండుటయు యథార్థము. ఆయన వచ్చునప్పుడు, అట్లు ఆయన మనతోగూడ నున్నప్పుడు, మనము గొప్పవారమై యుండవలెను ; మనలో ప్రతియొకరును పరిపూర్ణమగు సుత్తమావస్థ నొందుటకై ప్రయత్నించవలయును. అప్పుడు మనమందర మొకచో సమావేశమైన యెడలఁ గలుగు సంతోష మెంత తీవ్రముగ నుండునో యోచించి చూడుడు. ఏలయన, మన మా సమావేశములో మహనీయులతో, గొప్పకళాప్రవీణులతో, గొప్ప స్రష్టలతో, పరిపూర్ణ సాత్త్వముగల దేహములతో నుండు దివ్యపురుషులతో, సహవాసులమై యుండుము. ఉన్నతాభిప్రాయములుగల సుదారపురుషుల సహవాసముకంటె, అంత రంగతత్త్వమును మరుగుపరచు వెలుపలివేషములు మాత్రముగాక, కేవల ధర్మసత్యస్వరూపులైన వారి సాంగత్యముకంటె, లోకములో నద్భుత మేమియున్నది !

ఆనందమును రుచిచూడనివాడును, కష్టముల నెరుగనివాడును, అనుభవములు పెక్కులు కలుగనివాడును, మాత్రమే మహాపురుషుల సాంగత్యమును బడయఁజాలనివాడు. వాడు మహా పాపుల సహవాసమునఁ గూడ నుండజాలడు. అట్టివాడు పరులకు సహాయము చేయఁజాలడు ; కాశ్యోతమగు నానందమును తా ననుభవించఁజాలడు, ఇతరుల కొసంగఁ జాలడు. అట్టివాడు గుండరమును, రమ్యమునైన దానికిని, మోటును, అందవికారమునైన దానికిని గల భేదము నెరుగడు ; కనుక వాని యభిప్రాయములు నిరర్థకములు అట్టివాడు స్వతంత్రముగ సృష్టిచేయఁ జాలడు, సంహారము చేయఁజాలడు, సామాన్య అల్పజనులయొక్క చంచల చిత్తవృత్తులకు లోబడి కొట్టుకొని పోవును.

అయితే ఈ సామ్రాజ్య అల్పజన లోకము లోనివారు కాకుండా వలయు ననియే మీ కోరిక. కనుక మీరుచేయు ప్రతియాలోచనయును మీ రనుభవించు ప్రతిభావమునుగూడ చాలముఖ్యములని మనస్సులో నుంచు కొనవలెను. కనుక, మీ స్థూలశరీరము లతి సుందరములుగా నుండునట్లు, మీ భావము లతి నిర్మలములుగ నుండునట్లు, మీ మనస్సు పరిపక్వ మగునట్లు చేసికొనవలెను. ఏలయన, మీశరీరములు, భావములు, మనస్సు, పరిశుద్ధములుగ నుండని యెడల, మహనీయుల సన్నిధియం దుండు ప్రకాంతికిని, శోభకును మీరు భంగము గలుగఁజేతురు; మీరు బుద్ధిమంతులవలె మాట్లాడవచ్చును, కాని మీ ముఖవైఖరి, మీ దేహోత్కృష్టభావము, మీ యంతరంగ పరిపాకమునందలి లోపములను వెల్లడిచేయును.

ఇంతయేగాక, మీ రత్యంత పరిశుభ్రతయును, అత్యంతమగు నారోగ్యమును సమకూర్చుకొనవలెను. ఇది యెంతముఖ్యమో, పరిశుభ్రత, ఆరోగ్యము, ఎందులకు కావలయునో, ఒక యమూల్యరత్నమును గురించి జాగ్రత్త తీసికొనునట్లు వానివిషయమై యంతజాగ్రత్త యెందు లకు తీసికొనవలెనో మీకే తెలియఁగలదు. మీ భావములును, తలంపు లును గూడ పరిశుద్ధములును ఆరోగ్యములునై యుండవలెను. కలుషములగు తలంపులు గాని, భావములుగాని, మీ మిత్రులకును, ఇరుగు పొరుగువారలకును కనబడకుండా నెంత దాచిపెట్టుకొనినను, మీ మాపులలోను, మీ మాటలలోను, మీ వైఖరిలోను, జీవితమును గురించి మీకు గల యభిప్రాయములలోను, అది వెల్లడియగును. సేను, తరుచుగ, మనుష్యుల ముఖములను, చేష్టలను, మొత్తముమీద వారి వైఖరిసంతను, కనిపెట్టి చూచుటగలదు. సాధారణముగ నెవ రే రకము వాకో గ్రహించఁగలను. బాహ్యలక్షణములు యథార్థసూచకములు కావనియును, వానినిబట్టి యెల్ల వేళలను యథార్థమును గనిపెట్టఁజాలనని

యును నే నెరుగుదును కాని, సాధారణముగ నవి లోపలి స్వభావమును బయలు పెట్టును. కనుక మీ రానందసామ్రాజ్యమును బొంది, యందు శాశ్వతనివాసము చేయవలెననిన, మీ శరీరమును, మనస్సును, భావములను పరిపక్వములు గావించుకొనవలెను.

కారణములేక, సంగతి తెలిసికొనక, యితరుల ననుసరించి, వారొసయ అచ్చులలో నమరిపోరాదు. ఎల్లప్పుడును చలించుచు, నల్ల కల్లోలముగనుండు సముద్ర మేదైన నొక అచ్చులో నిముడునని యూహించఁగలరా? అది అచ్చుల నన్నిటి నతిక్రమించును. ఏదియును దానినిపట్టి యుంచఁజాలదు. ఏదియును దానిని బంధించఁజాలదు. ఏదో యొక రూపము ననుసరించుట యతి ముఖ్యము, అతిసుఖము. విశేష ప్రయత్న మక్కరలేదు. కనుక మనమేదో యొక రూపము ననుసరింపఁ గోరుదుము. ఈ రూపతృప్తిచే బద్ధులుగాక, హద్దులేని యీ సామ్రాజ్యములో, ఈ యానందములో వసించువారికి, మితిలేని యీ విస్తారమే సార్థకమును, రమణీయమునగు పదార్థము. మీరు నిజముగా మహాపురుషుల సన్నిధిని వసంపవలెనని కోరుదురేని, బంధించుటకు సాధ్యము గాని, హద్దుపెట్టుటకు వీలులేని చిత్తవృత్తిని కలుగఁజేసికొనవలెను. మీరు సంతతము నా సామ్రాజ్యములో వసించుచున్నట్లును, సంతతమును మహాపురుషుల సాంగత్యమున నున్నట్లును, భావించుకొనుచున్నయెడల నెంత హర్షముతో—ఎంత హెచ్చుతగ్గులు లేని హర్షముతో నుండఁగలరో చూడుదు. ఒక మహాపురుషునితో, నొక మహా విజ్ఞానితో, కేవల మా యానందసామ్రాజ్యము ఎవ్వనియందు మూర్తిభవించిన దో యట్టి పురుషునితో, మీలో నెందరు గలసియుండగలరు? బహు కొద్దిమంది, నిశ్చయముగా బహు కొద్దిమందియే గుమా! ప్రపంచమంతయు నాయనకు తోడై, అయనతోఁ గలసి పనిచేయుచు, అయనతోఁగలసి యానందించుచు నుండుటకు బడులంగ నే యిట్లు

ముగ్ధురో ఆయనకు సహవాసులుగ నున్నారనిన, ఆయన మనస్సున కెంతకన్నమో, ఎంత బాధకలుగునో చూచితిరా?

యథార్థముగ ననురాగమువలన, చక్కగా సరితూగునట్టి యనురాగము వలన నెంత బలము, యెంత ప్రాణశక్తి, గలుగునో మీకుఁ దెలియదు. కనుక, ననురాగమును గూర్చి గూడా సంభాషించఁ గోరుచున్నాను. సరితూగునట్టి యనురాగమని చెప్పితిని. వీలయినగా, సాధారణముగా, విశేషముగ ననురాగ స్వభావముగలవారు బలహీనులుగను, నిగ్రహము లేనివారుగను, సమత్వము లేనివారుగను, ఉండురు. ఈ రాగభావములు నీరువంటివి. నీటి నెక్కువగా ప్రవహింపఁజేసినయెడల అది వణి దయై, గట్టులపైని పొరలి పారును. దానివలన కాళ్ళెత్తముగ ప్రయోజనముండదు. అందువలన ననురాగమున సమత యుండవలయును. కేవలము ఔత్సుక్య మాత్రముగ చూపఁబడు ననురాగముగాక, చక్కగా హెచ్చుతగ్గులులేక ఉండు అనురాగము, ప్రేమయనబడు నా సనాతనవస్తువు, మీకు కలిగినయెడల, నీ భిన్నాత్మభావము పోవుట కారంభించును. పొంగి పొంగివచ్చు ననురాగము, వికసించునదియు, నిరంతరము వృద్ధి నొందునదియునగు ననురాగము, మీలో ప్రతివానికి నెప్పుడో యొకప్పుడు కలిగియుండవచ్చును. అది క్రమముగా విరివియై, తుదకే కొద్దిమంది మాత్రమేగాక, మీతోడివారందరు గూడ మీ ప్రేమ కాస్పదులగుదురు. అట్టి యనురాగమువలన, దుఃఖముల కన్నిటికి మూలమైన అహంకారమును మీరు మరచిపోదురు, నశింపఁజేసి కొనుదురు. అందువలననే, యట్టి మహాప్రేమ లేనివారు, అహంభావపూరితులై, నదరు బోతులై, యితరులపని కడ్డుపడుచు, అధికప్రసంగములను జేయుచు, నిజముగ దేవతాస్వరూపుడగు ఏ గొప్పమనుష్యుడును కలలోనైన జేయని యల్పకృత్యములను జేయుదురు. మీరు మీలోని అహంభావమును మరచి, విశ్వమంతటి యొక్క మహదాత్మతో తాదాత్మ్య మొ

దిన యుత్తరక్షణముననే, యనంద సామ్రాజ్యమున వసించువారై, మీతో పాటచ్చట వసించుటకు లోకమునంతను గొనిపోగోరుదురు.

ప్రస్తుతమున మీలో ప్రతివారును, ఏదేని యొక సత్కార్యమును నెరవేర్చినా రనుటకంటె, జ్వరజనితముగ వేగమువంటి ప్రయత్నమును మాత్రము చేయుచుంటి రనవచ్చును. ప్రయత్నములను చేయుచు కొట్టుకొనుచున్నారు, కాని గమ్యస్థానమును బొందలేదు. మీరు భీరువులు. సాహసించరు. సముద్రములోనికి ఉరకరు. బిడ్డలు సముద్రతీరమున నిలిచి, మెల్ల మెల్లగా నొక్కపాదముతో నీటినితాకి, చల్లనినీరు తగులగనే పాదమును వెనుకకు దీసికొందురు. మీరు నట్లేచేయుచున్నారు. సముద్రములో జారిపడినను కొఱవగాదు, తిరిగి లేవవచ్చును. సముద్రములో జొచ్చి యీడుచు బోయినయెడల నావతీరమును జేరవచ్చును, కాని దినమంతయు నొడ్డున గూర్చొని, యటకు బోవుదునా మానుదునా యని సంకోచించుచు నుండరాదు. మీయంతరంగ వాక్కు ఆజ్ఞాపించుచున్నది, గనుక నీటిలో దుముకవలెను. ఆ వాక్కు మీకు వినబడనియెడల దినమంతయు వ్రాపీడితులవలె బాధపడవలెను. ఆ వాక్కు విమ్ములను ముందుకుఁ బొమ్మని తొందర చేయనియెడల, నొక్కక్షణమైన నూరకుండరాదు; ఒక్కక్షణమైనను కాంతముగను, నిశ్చలముగను సంతోషముగను ఉండరాదు. మీరన్ని వస్తువులకు మూలమైన స్థానమును జేరవలెను. ఒక్కసారి యా మూలమును జేరినయెడల, మీరే యాదైవముగను, ఆ మనుష్యాతీతుడుగను, ఆ జీవస్మృతుడుగను నగుదురు.

బుద్ధదేవుడు, క్రైస్తుప్రభువు, మొదలైన జగద్గురువులందరును జీవిత మూలమును బొందినవారు. వారందరును లలిత కళా పరిపూర్ణులయిన జీవస్మృతులు. ఆ మూలతత్త్వముయొక్క స్వభావమును పరమమహత్తును తెలిసి కొన్న వారగుటచేత, వారు తామే యా మూలము, మార్గము, జ్ఞాన

ప్రేమల మూర్తులు, నైరి. జీవితోద్దేశ మిదియై యుండవలెను. మీ రందరు, బుద్ధదేవులును, క్రైస్తు ప్రభువులును గాఁజాలరు; కాని యందరకును వారీవలెనే స్వత్వములు, వాంఛలు, కుతూహలము, తీవ్ర ఆశయములు ఉండవలెను.

ఆ పరమపురుషుల సామ్రాజ్య మాహాత్మ్యము నొక్కసారి గ్రహించిన యెడల, ఆ మాహాత్మ్య దర్శనము వ్యక్తమగుటకు సృష్టియందు ఏమార్గము అనుకూలమో ఆ మార్గమును మీయంతట మీశే నిర్ణయించుకొనఁగలరు. అప్పుడు మీరత్యుత్తమ గ్రంథకర్తలలోను, ఉత్తమ లలిత కళాప్రవీణులలోను, గొప్ప ప్రకృతి కాస్త్రజ్ఞులలోను అగ్రేసరులగుదురు. అప్పుడు మీకు పండిత వాక్కు గలుగును. అక్కడనే, లోకములో నెల్ల వాంఛనీయమగు నాధ్యాత్మికోత్సాహమున్నది. మీరు స్వతంత్రులై యుండవలెను; సంకల్పభావముల స్వాతంత్ర్యము మాత్రమే గాక, భూలోక విషయముల యందెందును చిక్కుకొనక, మీకు స్వతంత్రము రావలెను. ఉత్తమోత్తమమగు నానందమును బొందుటకు, ఇదియే మార్గము. అనగా మానసిక సంబంధమును, భౌవసంబంధమును, స్థూల వస్తు సంబంధమునకు పరిపూర్ణ స్వాతంత్ర్య ప్రాప్తియే. ఇది యొక్కటియే యానంద సామ్రాజ్య వాసమునకుఁ ద్రోవ.

VIII

వృష్టికర్తయైన మనస్సు

మనస్సు భగవత్తత్వముయొక్క సారము. మనస్సు సృష్టినిగాని నాశనమును గాని చేయగలదనుట స్పష్టము; అది మన గమ్యస్థానమును జేరుటకు మనలను ప్రోత్సహించు రాగభావములను స్వాధీనము జేసికొని వానిని నడుపును; మనస్సు సత్యమును స్వతంత్రముగానే చెలిసికొనఁగలదు; సత్యమును చెలిసికొని, మనస్సులే స్వతంత్రముగ వా యానందసామ్రాజ్యమున నివసించఁగలిగి యుండవలెను. సుశీతలమగు మనస్సును, నైజమగు తెలివియును, లేనియెడల మనము మన గమ్యస్థానముచేతఁ జేరజాలము. మరియును, మన దృష్టి నల్పముగఁ జేయునదియును మనస్సే; ఉపాధులను కాక్షించి, యారూపములలో బ్రవేశించఁ గోరునది మనస్సే; వస్తుజాలమునుభావించు స్వభావము గలది మనస్సే. మీ మనస్సులయందీ లక్షణముగుఱించి పౌచ్చరికతో నుండవలయును.

మనము చేయుపనియే సరియైనదనియు, మన మనుసరించు మార్గమొక్కటియే నిజమైన మార్గమనియు, మనమెంచుకొనిన యాలయమే, మనము పూజలుచేయు వేదికయే, మనమవలంబించు పూజావిధానమే, మనమాచరించు కర్మయే, మనము కల్పించు బాహ్యస్వరూపమే, యథార్థమైనవనియు, అవిమాత్రమే భగవచ్ఛక్తులు బహిర్గతము లగుటకుఁ దగిన కాలువలనియు, తఱుచుగ మన మనుకొనుచుందుము. అనగా మనమితరులను జూచి, “మీరు చేయునది తప్పు, నన్ననుసరించి,

నేడే జేసినట్లు జేసి, నేడే దలచినట్లు దలచినయెడల మీరు చేయుపని సరి” అని చెప్పుదుము. మీరందరు నట్లే తలచుచున్నారు. మీలో ఆనంద సామ్రాజ్యమును బ్రవేశింప యత్నించు ప్రతివాని మార్గమునకు నిదియే యాటంకమై యున్నది. ఆ సామ్రాజ్యములో నట్టి త్సుద్రులకు ఏక రూపత యుండదు; అచ్చట ప్రయత్నముచేయువా డెవడైనను, ఉదార జీవితము జీవించువా డెవడైనను, సహజ సుందరములైన మనస్సు, హృదయము గలవా డెవడైనను, పకల భూతములతో నొక టియై యుండగలడు; ఉండును. మన కీ జీవితములో నతి ముఖ్యమైన దీ యేకత్వ భావమే; ఆకలిగొన్నవారికి మన మీయగల యాహార మదియే; జీవిత సమస్యలకన్నిటికిని సమాధాన మదియే. “నీవు స్వతంత్రముగ ననుసరించునది తప్పుమార్గము; నన్ననుసరించి, నా యంతరంగ జ్ఞానమును, నాగురువును, నా యిష్టదైవమును, అనుసరించిన యెడల నదియే సరియైన మార్గము” అను నసహిష్ణుత పరమార్థగతికి విరుద్ధము. ఉత్సాహ మున్నయెడల, (జీవితసాఫల్యసాధనముగ) దివ్య మగు అసంతుష్టి లేకమైన నున్నయెడల, ఆనందమునకై కాంక్ష యున్నయెడల, ఈ మాయా సంసారమునుండి తప్పించుకొనుట కపేక్ష యున్నయెడల, నీ వే మతస్థుడవైనను, ఏ మతస్థుడవును గాకున్నను, ఏ తెగకు, ఏ జాతికి, ఏ వర్ణమునకు, ఏ సంప్రదాయమునకు చేరి యున్న వాడవైనను, కొఱవగాదు. ఏలయన, నవి యున్నయెడల నీవు ఆనంద సామ్రాజ్యమునకు గొనిపోవు మార్గమున నున్న వాడవే. మీ రెల్లప్పుడును గమనించదగిన దీ భావ మొక్కటియే.

మీ జీవిత ముత్తమమై యున్నపుడే మీ రీ సామ్రాజ్యమున బ్రవేశించగలుగుదురు; అల్ప స్వభావమునుండి, భేదభావము నుండి తప్పించు కొనుటకు ప్రయత్నించు చున్న యెడలనే, మీ రా సామ్రాజ్యవాసము చేయగలరు. అందు కొరకే మీ మనస్సు నిర్మలముగను, పరిశుద్ధముగను,

సర్వమును తన లోపల గలదిగను ఉండవలెను; అట్టి మనస్సు మీ కున్నయెడల భావములుగూడ నట్లే గొప్పవియై, యానందభరితములై, యుండును; అట్లుగాక, నీ వితరులకంటె వేరైనట్లు తలచి, వారి నందరను బహిష్కరింతువేని, అనగా, నీ కహంభావ మెక్కువయైన యెడల, ఆనందసామ్రాజ్యమును నీవు ప్రవేశించజాలవు.

ఒకడు దుఃఖముల పాలై, కష్టదశలో నున్నాడనియు, అంతరంగమున నుఖము లేక శ్రమపడు చున్నాడనియు, నీకు తెలిసిన యెడల, వానికి శ్రమతీర్చుటకును, వానికి మనశ్శాంతి నిచ్చుటకును, నీ వొసంగగల యోచార్హు వచనము నీవు రుచిజూచిన యీ యానంద సామ్రాజ్య మొక్కటియే; నిత్యనిస్తువులను గనుకొనుటచే నీకు గలిగిన హర్షానుభవ మొక్కటియే. ఈ యానందమును నేను మీ కొసంగగలగుదును గాక యని యెంతయు కుతూహల పడుచున్నాను. ఏలయన, దానిని మీ రితరుల కొసగి, దాని యపరిమిత యాధార్థ్యమును వారు భావించు నట్లు జేయగలగుదురు గాకయని నాకోరిక. మీ రానంద సామ్రాజ్యమునఁ బ్రవేశించి యచట వసించియున్నపుడే, యాకలిగొన్నవారి కాహార మిచ్చుటకును, బాధపడు వారి బాధ నుపశమింపఁ జేయుటకును, దెబ్బ తగిలిన యాత్మకు మందువేయుటకును, మీకు సాధ్యముగను. కనుక, విముక్తుల నా సామ్రాజ్యమునకుఁ దోడ్పొంది పోగోరుచున్నాను.

ఆ సామ్రాజ్యములో మీ యిష్టానుసారముగ మీరు జీవించవలెను; మీ యంతరంగ వాక్కునే మీ రనుసరించవలయును; మీ స్వంత గురువును మీరు కనుగొనవలయును; మీ జీవితార్థమును మీరే కనిపెట్టవలెను. మీకుఁ గలుగవలసిన శ్రీవ్రేచ్చ యదియే. ఏలయన నపుడు మీరు పూర్ణులగుదురు. అప్పుడు మీ యాత్మ, మీ దేశము, మీ మనస్సంతయు, మీ హృదయమంతయు, నా సనాతన తత్త్వముతో పూర్ణముగ నిండియుండును; గనుక, మీరు లోకముతో సంబంధించిన

వాడై, లోకమునకు సహాయము చేయఁగలడు. ఆ సహాయము చేయుటలో నించుకొన్నను వెనుదీయక, సందేహించక, చేయఁగలుగుదురు. మీరు పరిపక్వము నొందిన కొలదియు, ఈ మనోవృత్తి మీ కభ్యాసము గావలయును. మీ రితరుల కానందము నొసంగినంగాని, మీ కానందము గలుగఁజాలదు ; మీ రా సామ్రాజ్యములో ప్రవేశించి, యా సనాతన వాక్కు ననుసరించి, దాని యేకాంత ధ్వనిని వినినప్పుడే మీ రితరుల కానందముఁ గలుగఁజేయగలరు. మీ రా విధముగానే ఇతరులకు త్రోవచూపి, వారల కానంద మొసంగగలరు ; ఆ విధముననే వా రొదార్య స్వభావముకొరకు ప్రయత్నించునట్లును, వారి యంత రాత్మచే నూచింపఁబడు దివ్యవాక్యములను వినునట్లును, ప్రోత్సాహము నొసంగగలరు. దీనికై పాటుబడుటలో బాధగలుగును. అయితే క్రమ యంతయు, బాధయంతయు, కార్యసాధన మార్గములో నొకభాగమే. ఆ కార్య మెద్దియన ఆనందమును గనుటయే. పర్యతముల మీద నుండు నదియును, ఆ నిత్యతత్త్వజ్ఞానముతో మైమరచునట్లు చేయునదియును, ఒంటరిగ నిలుచుట కత్యంతమగు బలము నొసంగునదియును, నగు నున్నతోన్నత పర్యతవాతావరణ మిదియ.

బయలులోనున్న ప్రానుకంటె పర్యతభిఖరముపైనుండు ప్రాను సహజముగ నెక్కువ బలముగలదిగా నుండును. అట్లుండక తీరదు. వీలయిన దానికి లోకములో వీచు వాయువులన్నియును దగులును. అది బలమైన పెనుగాలిదెబ్బలకు నిలువవలయును గనుక, దాని వ్రేళ్లు మిక్కిలి లోతుగఁ బాతుకొనును. అది ఆకాశమునకు సమీపముగ నుండుటచేత నెక్కువ తీవిగను, ఎక్కువ గౌరవముగను, ఉండును. ప్రభాతకిరణములు మొట్టమొదట దానికి తగులును. అది నక్షత్రములకు దగ్గరగనుండును. ఆ నిత్యతత్త్వమునఁ బ్రవేశింపగోరుదురేని, యా చెట్టునలెనే మీరును ఉండవలెను. మీరు దేవత్యమునకు సమీపమున

నుండుటచే లోతుగ వ్రేళ్లుబారి యుండవలెను ; సూర్యకిరణములు మీకు మొట్టమొదట కనిపించును గనుక మీ రెదుగుటకై గాఢతరమగు బాధలను బడవలెను. మీరా యున్నత స్థానమున నున్నపుడు, ఈ తుణికిములును, అకాశ్యతములునగు వస్తువులు మాయ యనియు, నిరర్థకములనియు మీకు తెలియును. ఆ పర్యతభిఖరమున పరిశుభ్ర వాయువులో సంతతము నొంటరిగ నిలచి దిన దినమును బలమున పెంపొందుచు, ఆ పర్యతము నశించిననే క్రిందపడు వా వృక్షమును తలంచుకొనినయెడల ఆ భావము నాకు బలము నిచ్చును.

ఆ మహనీయుడు మనకొసంగు చిత్తవృత్తి యిదియే ; ఆయనను తెలిసికొనుటకు మన కుండవలసిన చిత్తవృత్తి యిదియే ; మన కుండవలసిన యానందము, దృఢభిచ్ఛయము నదియే ; ఆయనను మన హృదయములలో నిలువఁబెట్టుకొనుటకును, ఆయనను మన మనుసరించుటకును మార్గ మది యొక్కటియే ; మన మితరులకంటె భిన్నమని యెంచుకొనము గనుకను, మనము అల్ప సంప్రదాయములకు చెందియుండలేదు గనుకను, మన మా సత్యతత్త్వ మనియెడి నీటి బుగ్గలోని నీరు గ్రోలితిమి గనుకను, మన మచ్చటనుండి, యాకాశము నంట సమర్థులమై యుండుట వలనను, ఇతరులుగూడ మనమున్నచోటికి వచ్చి మనతోపాటా కాశ్వతానందము ననుభవింపవలయునని కోరుదుము.

తెలివిగలవాడు, సుఖియగువాడు, కష్టపడుచున్నవాడు, ఎవడైనను అంగీకరించఁగలదియు, అంగీకరించ వలసినదియు నగు సత్య మదియే. ఆ స్వానుభవజనితమగు జ్ఞానము నీకున్నయెడల, మనుజులకు విశ్రాంతి నొసంగునదియును, నిత్యముగ నుండునదియును, ఆనందసామ్రాజ్యములో మాత్రమే పెరుగునదియు, నగు నామహావృక్షమువలె నీవు కాఁగలుగుదువు.

ఆ యెత్తున కెగురుటకు మీకు రెక్కలు కావలెను. ప్రతిదినమును క్రొత్తరెక్కలు పెంచుకొనవలయును. క్రొత్తరెక్కలు పెడగవలె.

ననిన మీ రెల్లప్పుడు నున్నత శక్తులకై పైకెగురుచు, వృద్ధిపొందుచు, పెరుగుచు, ప్రయత్నించుచు నుండవలెను. అనగా, ప్రతిదినమును మీరు మారుచుండవలెను. మీ మార్గమున కాటంకములగునవి, మిమ్ములను నిర్బంధించునవి, మీకు పరిపూర్ణ స్వాతంత్ర్యము నొసంగనివి, మాయసంసారమునకు మిమ్ములను బంధించియుంచునవి, యగు వాని నన్నిటిని మీరు విడిచిపెట్టవలెను. పెరుగుటకును, క్రొత్త శక్తులను, క్రొత్త శుభములను పొందుటకును అదియే మార్గము. క్రొత్త రెక్కలన్న నే మీరా యున్నతస్థానముల కెగురగలరు.

ఎల్లప్పుడును మీరు ప్రేమను ప్రసరించుచుండవలెను; ప్రతివాడును ఆ సామ్రాజ్యమున నుండవలెనని మీరు గోరుచున్నారు గాన మీ చుట్టునున్న ప్రతివస్తువును గూడ ఆ సామ్రాజ్యములోనికి గొని రావలెనని మీరు కోరుచున్నారు గావునను, సమస్త ప్రాణులును, సమస్త చరాచర భూతములును, మీ ప్రేమను ఎక్కువగ బలపరచు కొనుటకు మీకు ప్రోత్సాహము నొసంగవలెను. ఇట్లు ప్రతివారును ఈ యానందసామ్రాజ్యమును లోకమున విస్తరింపజేసినపుడు, బాహ్య రూపములు తత్వతః నిరర్థకములనియును, మీ రితరుల నా సామ్రాజ్యమునకు జేర్చుటయే మీ వలని ప్రయోజనమనియును మీ రెరుంగ గలరు. అందువలననే, నేను కనుగొనిన యా యానందములో కొంత గావి, యంతగాని, మీ కొసంగఁ గలిగినచో నెంతయో బాగుగ నుండును. నే నొక్కసారి యా యానందమును చవిగొంటిని గనుక, తిరిగి చవిగొనగలను; ఒకసారి యా యానందమును ప్రత్యక్షముగ నెరింగితిని గనుక, తిరిగి దాని నెరుంగగలను. దాని యతిశయమును, దాని లాభ్యామును ఎరుంగనివాడు, జీవితముయొక్క శోభను, మహిమను తెలిసికొనఁజాలడు. ఒక్కసారి దీనిని రుచిచూచినవాడు, అనిత్యము లగు వస్తువులతో నెన్నడును తృప్తి పొందఁజాలడు. అందువలననే, నా

యానందమును మీ కొసంగి, మీకు దానిని రుచిచూపి, ఆ వాయువును మీరును బీల్చునట్లు చేసి, నా సామ్రాజ్యములో మిమ్ములను వసంపఁ జేయవలెనని కోరుచున్నాను.

అందు కొఱకై మీరు మేల్కొని, మీ యాత్మద్వారములు, కిటికీలు, అన్నింటిని తెరచి, యీ జీవితములోని ఏకమగు సత్యము నన్నే పించుటకు బయలుదేరుడు. నిరర్థకములును, జ్వరోద్వేగజనితములు నగు ప్రయత్నములలో మునిగి, చీకటి గొందులలోఁబడి దారితప్పి పోక, వెలుతురుగల స్థలములను, సత్యనిలయమును, ఆనంద సామ్రాజ్యమును వెతికి, యందు మీలో ప్రతియొక్కడును, నివసించవలెను.

మిమ్ములను క్రిందకు త్రొక్కియుంచు నహంభావమును విడిచిన వారై, ఆ ఆనందపరవశములో, ఆ యత్యంత సంతోషములో, మీ ప్రబోధ మూలమును కనుగొందురు; మీకుఁ గావలసిన సౌందర్యమును కనుగొందురు; మీరు సంపాదించి విడువకుండ నుంచుకొనఁదగినదియును, ప్రయత్నముచేయఁదగినదియును, సర్వత్యాగముజేసి పొందఁదగినదియు నగు నేకసత్యమును గనుగొందురు. మీకా సామ్రాజ్యమున బ్రజే శించుటకు అత్యంత ఆకేయును, తీవ్రమగు కాంక్షయు నుండవలెను; అవి యున్నయెడల, మీరేకార్యములు చేయుచున్నను, వానియందు నిత్యతృప్తి చిహ్నము లగపడును; మీ రెచ్చటనున్నను, ఆ సామ్రాజ్య లాంఛనములుగ నుండురు.

IX

ప్రపంచము పూజానీతము

ఒక సత్యమును గురించి, చలింపనట్టియు, సంజేషము లేనట్టియు వమ్మక మంతరంగమున గలుగుట యొక్కటియే మనకు లక్ష్యమై యుండవలెనని మీ కందరకును స్పష్టముగఁ దెలిసియే యుండును. ఈ సత్యమును మీ కొకరు విధింపఁజాలరు; మీరే స్వతంత్రముగ దానిని పొందవలెను; మీరు మేల్కొంచి, యంతరంగ వాక్కును వినఁగలిగినప్పుడే, యీ సత్యమునుఁబొందఁగలరు. మీరు స్వయముగఁ గనుగొని, స్వయముగ బోధపరచుకొనిన సత్యమునుండియే, మీరు చేయుపను లన్నియును, మీరు తలంచు తలంపు లన్నియును, మీకుఁ గలుగు నభిప్రాయము లన్నియును పుట్టవలెను. అట్టి సత్య మితరులతో పాల్గొనుటకుఁగాని, ఇతరుల కిచ్చుటకుఁగాని, సాధ్యముకాదు. సత్యమును ప్రతివాడును స్వయముగఁ గనుగొనవలయు ననియును, ఆ సత్యమును బోధపరచుకొన్న తరువాత, దాని ననుసరించి ప్రవర్తించవలయు ననియును, లోకమున గొప్పయుపదేష్ట లాకొక్కరును దృఢముగఁ జెప్పియున్నారు. అట్లు ప్రవర్తింతురేని, మీ రా సత్యస్వరూపులును, సత్యబోధకులును, నిత్యమగు నానందమునకు మార్గదర్శకులును అగుదురు.

ఈ విషయమై చక్కగఁదెలిసికొనుటకుగాను, మీరు దాని కాసనముల ననుసరించి జీవించవలెను; ఆ సత్యమునకు తగిన కొరికలు మీ కుండవలెను. పుష్పము స్వభావసిద్ధములగు పరిస్థితులలో నెట్లు చక్కగాఁ దెరుగునో, మీరును స్వభావసిద్ధములగు పరిస్థితులలో నభి

వృద్ధిచొందుటకు మీకు ప్రోత్సాహ ముండవలెను. పుష్పము వికసించక, మొగ్గగా నున్నప్పుడుఁగూడ కాలక్రమమున ఒకప్పుడు మూర్ఛరశ్మిని జూచి, స్వకీయ సుగంధమును లోకమునకు చెదజల్లుట తన జన్మ సాఫల్యమని యెరుగును. అట్లే మీరును, అభివృద్ధి నొందుకాలమున, మీరు పూర్ణవికాసము నొందినక్షణముననే మీకు లభించు జ్యోతిని గురించియు, సత్యమును గురించియు, మననము చేయవలెను, ధ్యానము చేయవలెను.

గ్రుడ్డిగా నింకొకరి ప్రమాణమును, ఇంకొకరి సంప్రదాయమును అంగీకరించక మీ యంతరంగ వాక్కును విననయెడలనే, మీ రా మూర్ఛకాంతిని, ఆ శక్తిని, ఆ సంతోషమును, అనుభవించఁగలరు. పరుల ప్రమాణమును, సంప్రదాయమును, త్రోసివేయవలెను. మీకు మీరే కాస్త్రకారులుగ నుండవలెను. పూర్వ జన్మములయందును, ఈ జన్మమునందును సంపాదించిన యనుభవములవలనఁ గలుగు మీ స్వాభిప్రాయములును, సహజ విజ్ఞానమును, అనుసరించి మీరు ప్రవర్తించవలెను. ఒకటే ధర్మ మున్నది; ఒకటే నిర్వాణము, ఒకటే యానందసామ్రాజ్యము, ఒకటే సారమున్నది; ఇది మీరు చక్కగా బోధపరచుకొన్నయెడల, దాని ననుసరించి ప్రవర్తింతురు. మీ రభివృద్ధిచొందిన కొలదియు, ఆలోచన చేయుకొలదియు, కష్టముల ననుభవించు కొలదియు, ఆ మూలవస్తువును, ఆ యేకత్వమును, ఆ నిత్య సత్యమును సమీపింతురు. ఈ సత్యమును స్వయముగ విని, స్వయముగ గ్రహించునంతవరకు, మీ కీ సందేహములు, ఈ వితర్కములు, లోపల నీ మహా యల్లకల్లాలము కలుగక తప్పదు.

మనము బోధపరచుకొనుటకు ప్రయత్నించుచున్న పుడు, బుద్ధిమంతుల కుండఁదగిన మనస్సాక్షి మనకుండవలెనేగాని, బుద్ధిహీనులకుండు మనస్సాక్షి తగదు. జీవితముయొక్క యుత్తమదశను గనుగొన్న

బారి మనస్సాక్షి మనకుండవలెనుగాని, అల్పలయొక్క, స్వాభిప్రాయములతో నిండియున్న యజ్ఞానులయొక్క మనస్సాక్షి మనకుండగదు. ఇట్టి యల్ప మనస్సాక్షినుండి తప్పించుకొనఁ గోరుదురేని ఆ వాక్కుయొక్క బలహీనములగు గుఱగుఱులనుండి తప్పించుకొనఁ గోరుదురేని, యానంద సామ్రాజ్యమనగా నేమో, ధర్మమనగా నేమో, సత్యమనగా నేమో పరిపూర్ణముగాఁ జెలిసికొనవలెను.

నర్మము నేలవైఁబడి అన్ని జాతులచేట్లను, అన్ని రకముల యొక్కలను, పుష్పములను, పోషించునట్లు, ఒక్కటియగు నీ మూలవస్తువు ప్రతివస్తువులోను సమముగఁ బ్రవేశించియున్నది. కుమ్మరివాని చేయి మంటికి రూపముల నొసంగి, ఉపయోగకరములను, అందములు నగు పాత్రలుగా చేయును; వానిలో గొన్ని పువ్వులను, అన్నమును, పెరుగును, ఉంచుటకు తగియుండును; కొన్ని యపరిశుద్ధ వస్తువుల సుపయోగించునవై యుండును. అయితే ఆ పాత్రములన్నియు నొకని చేతులతో, ఒక్క మన్నునుండి, గిరగిరఁదిరుగుచుండు ఒక్కసారె పైని, చేయఁబడినవియై, తత్త్వతః, మనమందరము నొక్కటియే, కాని రూపములనుబట్టి భిన్నములుగ నున్నాము. ఆ భేదము ననుసరించి సత్యమును తెలిసికొను శక్తి సైతము భేదముగ నుండును. మీ రెంత యుదారస్వభావము గలవారగు నున్న, ఎంత ఎక్కువగ కష్టముల ననుభవించియుండిన, ఎంత ఎక్కువగ సుఖము ననుభవించియుండిన, మూల తత్త్వముయొక్క యేకత్వమున కంత సమీపముగ నుండురు. ఇది యొక్కటియే ధర్మము, ఇది యొక్కటియే మిమ్ముల నానందసామ్రాజ్యమునకుఁ దోడ్పొంది పోఁగలగురి. రూపములనుబట్టి భిన్నములై యున్న యీ వస్తువులన్నిటియందు నొక్కటియైయున్న మూలతత్త్వము నెరింగి, ఆ జ్ఞానము ననుసరించి జీవించినవారికే కాకృతమగు నానందము చేకూరను.

అయితే అట్టి జ్ఞానము గలుగుటకు కొంతకాలము పట్టును. సత్యమును బోధపరచుకొనుటకు మీ యిచ్చ సుశీలము గావలెను; మిమ్ములను నడిపించునది మీ మనస్సు గనుక, మనస్సు నుపయోగించవలెను. ఈ మనస్సు మిమ్ములను సరియైన మార్గముననో, తప్పుమార్గముననో నడుపఁగలదు. ఈ మనస్సు దేహాత్మభావమునుండియు, దురభిప్రాయముల నుండియు, ఇతరులనుండి మిమ్ములను వేరుచేయు తృప్రవిషయములన్నిటినుండియు, మిమ్ములను దూరముగఁ గొనిపోఁగలదు. లేదా మీ రితరులకంటె వేరనుభావమును గట్టిగ పట్టుకొనియుండునట్లు చేయఁగలదు. విచక్షణజేయగల మనస్సు, అనేక అనభవములవలనను, త్యాగములవలనను సదసద్వివేచనము చేయగల మనస్సు, మీకున్న యెడల, మీ రాయొక్క ధర్మమునే, ఆయొక్క యేకాంత మార్గమునే యవలంబించి పోఁగలుగుదురు. ఆ యానందముకొరకు సర్వమును త్యాగము చేయ నేర్పితిరి గనుక, మీ రప్పుడు నిరర్థక ప్రయత్నములను చేయరు. ఆ యానందమునకు గొనిపోవుమార్గమున నడువవలెననిన, మీ రాత్మ త్యాగము చేయగలిగియుండవలెను. మీ పక్షపాతములు, మీ దురభిప్రాయములు, అల్పములును స్వప్రయోజనకరములునగు మీ యనురాగములు, మీ యైహిక బంధములు, వీని నన్నిటిని త్యజించవలెను.

నేను మీతో నమ్మకముగాఁ జెప్పుచున్నాననిగాని, ఏవో కొన్ని పేర్లుపెట్టి నిరూపించుచున్నాననిగాని, ఇతరులు చెప్పుదానిని ప్రమాణముగఁ గైకొని దానిపై నాధారపడిగాని, మీ రా మార్గము ననుసరింపఁదగదు. మీ స్వాభిలాషవలన, మీ స్వంత కాంక్షవలన, సత్యము నశ్వేషించవలయునను మీ కోరికవలన, మీ రా మార్గము ననుసరింపఁదగును. పుష్పము వికసించుట, ఆనందముగనుండుట, దాని స్వభావము; మీరును పుష్పమువలె సహజముగ, నుందరముగ, వికసించవలెను. మీరు బాగుగ గమనించి త్రోవదూపి శిక్షించినట్టియు, యుక్తమగు నాహార

ముతో పోషించినట్టియు, మీయిచ్చ నుపయోగించిననే మీకు సత్యము లభించును. అట్టి యిచ్చ కలుగునంతవరకును, మీరు జయము నొందుటకు బదులు, కృతార్థులగుటకుబదులు, జ్వరోదేకజనిత వ్యాపారములవంటి ప్రయత్నములనే చేయుచుందురు; ఆటంకములను దాటుటకుబదులు, క్రొత్త ఆటంకములను కల్పించుకొందురు; పర్యత శిఖరములపైనుండి జయధ్వానముల చేయుటకు బదులు, లోయలలోనుండి విలపించు చుందురు.

లోకములో ప్రతియొకడును ఒకే ధర్మము, ఒకే లక్ష్యము, ఒకే సత్యము, ఒకే ఆనందసామ్రాజ్యము నున్నవని యెరుగవలయును. సకల భూతములయందు నొక్కటియైయున్న జీవచైతన్యమును, ఏకమగు మూలమును ఎరుంగుటయే యా ధర్మము. ఆ ధర్మము ననుసరించి జీవించినయెడలనే మీ రా సామ్రాజ్యమును జేరగలరని గూడ నెరుగవలయును. ఈ భావము గలిగియున్నవారికి నిజముగ నేదియును ముఖ్యముగాదను గొప్పభావము కలుగును; నాకేమో యట్టిభావము గలుగును; నా కా భావము ఆత్యంత నిశ్చయమును, దానినుండి ఆంతరంగికమగు శుద్ధశాంతి నొసంగుచున్నది. ఆ శాంతి చలించదు. దాని నెవ్వరును తీసికొనిపోజాలరు. త్పణికుమగు నసౌఖ్యమువలనగాని, దుఃఖమువలనగాని యది యణచివేయబడునదిగాదు; మరియొకనికి నాపై ననురాగము నశించుటవలనగాని, నాపైని లోకులకుగల గౌరవము తగ్గుట వలనగాని యది నశించదు. ఆ శాంతి నా స్వంత వికాసమువలన పూచిన పువ్వుము, నేను స్వయముగ చేసిన సృష్టి, నా స్వంత ధనము; కనుక దాని నెవ్వరును నా యొద్దనుండి గొనిపోజాలరు. ఒకసారి నీకా శాంతి లభించినయెడల నీకు కత్తి కలుగును, నీ కిష్టమువచ్చిన పనిని నీవు చేయగలుగుదువు. నీవు అన్ని అనుభవములను, సుఖములను, దుఃఖములను, అనుభవించితివి గనుక, నీ వొంటరిగనున్నను లోకులంద

రును నీ చుట్టునున్నను, నీవా పర్యతాగ్రమున నుండగలవు. ఒకసారి నీ కా శాంతి, ఆ కత్తి గలిగినయెడల నీవు సత్యతత్వమై, యొక్కడ నున్నను, సతతము ఆనందసామ్రాజ్యవాసమే చేయుచుండువు.

మీ రెప్పుడైనను విద్యుచ్ఛక్తి నుత్పత్తిజేయు యంత్రకాలకుబోయి, యచట మహావేగముతోఁ దిరుగుచుండు గొప్ప చక్రములను, పనిచేయు పెద్దపెద్ద 'డైనమో' లను (విద్యుచ్ఛక్తి నుత్పత్తిచేయు యంత్రములు) చూచితిరా? అవి కొంతమట్టుకు నిశ్శబ్దముగ నుండును, గాని యెప్పుడును విశేషమైన కత్తిని పుట్టించుచునే యుండును. అట్లే మీరును విద్యుచ్ఛక్తిని బుట్టించు యంత్రములవలె గంభీరముగను, సమత్వముతోడను ఉండవలెను. అయితే మీరు జీవితముయొక్క మూలతత్వమును, ఏకత్వమును, ప్రత్యక్షముగఁ దెలిసికొని, యీ మాయనుండి, యీ యనత్తునుండి, తప్పించుకొనిననే, యట్లుండఁ గలుగుదురు.

ఆ విధముగానే మీ ప్రవర్తనము ఉద్దేశ్యపూర్వకమగునట్లు చేయఁ గలుగుదురు. ఆ యర్హతలేనియెడల మన కానంద ముండదు, మనకు పురోవృద్ధి గలుగదు. మీకు జీవయాత్రలో నేవోయొక ఉద్దేశ్యముండవలెను, జీవయాత్రలో శ్రద్ధ యుండవలెను. మనలో పెక్కండ్రుమా అడ్డుగోడ లనేకములున్న యింటిలో నివసించియున్నాము; మనము వెలుతు రెచ్చటనుండి వచ్చుచున్నదో యా మూలమును జూడఁబోవలయునా, లేక, దాని ప్రతిబింబమును మాత్రము జూచుచు తృప్తి నొంది యుండవలయునా, యని యోచనయైన చేయక యుదాసీనులమై యున్నాము. జీవితముయొక్క ప్రయోజన మిట్టిదని నిశ్చయించుకొంటివేని, యది నీకు మనోనిశ్చయమును, ఇచ్ఛాశక్తియును, గలిగించును. నీవు గమ్యస్థానమును జేరుదువు. మీ నిజస్థితిని మీరు తెలిసికొన్నతరువాత, మిమ్మెవ్వరును ఆటంకపరచజాలరు; మిమ్మును అలక్ష్యము చేయజాలరు, మీ కడ్డులను కలుగజేయజాలరు. మీరు

స్వతంత్రముగ మీ గమ్యస్థానమును, మీ వేదికను, మీ యాలయమును, జీవితతరువాత, నచట యితరులు పూజించుటకు వచ్చియున్నను లేకున్నను, మీ లెక్కన వైభవముతోను, ఎక్కువ యుత్సాహముతోను పూజ చేయఁగలుగుదురు.

ఈ సామర్థ్యములను మీరు చేకూర్చుకొనిన తరువాత, జీవిత రహస్యముల నెరుంగుటకు వానివలెనే ముఖ్యములైన యితర గుణములు, వాటంతటవిదేయ ప్రకాశించును. ఆ యితర గుణము లేవియన, మనస్వస్థతఁగలగజేయు నోరిమి, మీరు సత్యమును తెలిసికొన్నట్లు పైకి వెల్లడియగుట కత్యవశ్యకమైన నిగ్రహము, సమతే (Poise), సహకార సహితముగ స్వాతంత్ర్యము. మీ మనస్సు, రాగములు, దేహము స్వతంత్రములై యుండవలెను; అయినను, మీ రితరులతోఁ గలసి పనిచేయఁగలిగి యుండవలయును; ఏలయన, మనమందరము జొక్కమార్గముననే నడుచుచున్నాము; ఒక్క గమ్యస్థానమునే చేరఁ బోవుచున్నాము; ఒక్క ధర్మమునే, ఒక్క వాక్కునే యనుసరించుచున్నాము. సర్వ వ్యాపకముగ నీ ధర్మమును, సకల భూతములలో జొక్కటియైయున్న జీవచైతన్యమును, మనము గ్రహించినయెడల, అందరి యెడలను నిజమైన స్నేహభావముతోను, అనురాగముతోను ఉండఁగలము.

అప్పుడే యితరుల సుఖదుఃఖములను గ్రహించుటకు మీకు సాధ్యమగును.

ఈ సామ్రాజ్యమును బొందుటకు ప్రయత్నించు వారముగు మనము పురాతనములైనవియైనను, క్రొత్తవియైనను, ఆచారసంప్రదాయములకు బద్ధులమై యుండక, జీవితోద్దేశ్యము నెరిగిన వార మగుట వలన నూతన జీవితమార్గముల నవలంబించవలెను. ఈ ఎద్దై భవనమునకు వచ్చువారు, ఇచ్చట నిలిచి పనిచేయుటకై వచ్చువారు, ఇదివరకే

కష్టముల ననుభవించియెడల నిచ్చట కష్టముల ననుభవించుటను నేర్చుకొనుటకై వచ్చువారు, ఇచ్చట నాధ్యాత్మికములగు సుఖమును, సంతోషమును, అనుభవించుటకు వచ్చువారు, ఈ యొక్క ధర్మముచే ప్రేరితులై, ఈ ఆనందసామ్రాజ్యమున ప్రవేశించవలెను. తాత్కాలికముగ మబ్బుపట్టి సూర్యుడు మనకుఁ గనబడకుండ నున్నను, మన మొకే మనోధర్మముచే, ఒకే ఆప్యాయతచే ప్రేరితులమై పనిచేయవలెను. ఈ స్థలము మనకు క్రొత్త కల్పనాశక్తి నొసంగవలెను, క్రొత్త జీవిత భావములను, ఆధునిక సమశ్యలను పరిష్కరించుట కెన్నడో మరచిపోయిన ప్రాచీన ధర్మముల నొసంగవలెను. లోకమును పరవశముగఁజేయగల కువాసనలతో గూడిన పరిశుద్ధప్రాణశక్తి కలుగఁ జేయవలయును.

మనము పూజించు మహాపురుషుడే మన యజ్ఞవేదికయు, సకల వస్తువులకు మూలము నగుటవలన, మీరందరు నా ఆనంద సామ్రాజ్యమునఁ బ్రవేశించి, అందరు నొకే నదిమూలమున దప్పి దీర్చుకొని, యొకవేదిక చేత పూజించవలెను. ఆయన తర్కమున కతీతుడు, వాదములకు లోనగువాడు గాడు, స్వార్థములకు కాంక్షలకును ప్రయత్నములకును మించినవాడు. ఆయిన మన యంతరాత్మ. మీ రా ధర్మము నంగీకరించి యున్నంతవరకు, ప్రయాసపడుచున్నంత వరకు, మీ ప్రయత్నము లుత్తమములై యున్నంతవరకు, మీకు జీవిత రహస్యముల విషయమున నూతనాభిప్రాయములు గోచరములై, దుఃఖములలో నున్నవారికి నూతనోత్సాహమును, ఆనందమును మీ రొసంగఁగలరు. అందుకొఱకే—నిర్మాణశక్తి సంపాదించుటకే, మీ జీవితములలో జీవు జీవులాడుచుండు గాయములను శాంతింపఁ జేయుటకే,—మీరిచ్చటకు రాఁదగును. ఆగాయములు శాంతించిన త్నముననే, మీరు శాంతి నొందిన త్నముననే, ఆ శాంతి నితరుల కొసంగఁగలరు.

భేదములను నిరూపించు క్రొత్త సంకేతములనుఁ గనుటకును, వ్యర్థములగు తమ తమ డంబములను తృప్తిపరచుకొనుటకును ఇది చోటుగాదు. ప్రతివాడును సాధ్యమైనంత వరకు అపాయముల నెదుర్కొని, సాధ్యమైనంత తీవ్రముగ, సాధ్యమైనంత సాహసముతో, సహతనమగు నీ ధర్మము ననుసరించి జీవించవలసిన స్థలము ఇది. ఈ స్థలమును మీరు విపరీతములగు మనోరథములతో నిండిన యరణ్యముగ జేసి, మీరు పిరికి పందలై పోరాదు. తుండ్రదేవతలను కల్పించుకొని, తుండ్రాలయములలో పూజించరాదు. ఈ పని మీరు మరియొచ్చటనైన జేసినను జేయవచ్చును, గాని యిచ్చట మాత్రమేది యక్కరలేదు. అట్టి దేవతారాధన తప్పు, అట్టి చిత్తవృత్తి తప్పు, అది సరియైన భక్తికాదు. ఈ నదిమూలమున నొకసారి దప్పి, దీర్చుకొనిన మీ రింకొకచోట జలపానము నాశించరు; ఇచ్చట నొకసారి పూజచేసిన మీరింక లోకములో దేనిఁగూడఁ బూజింపఁగోరరు. ఎదురుగ నూర్చుడుండగా దీపము వెలుతురున పూజింపఁగోరువా డెవడైన నుండునా? మీరు దినమంతయుఁ జేయుచున్న దదియే. స్వల్ప గృహములలో, చిన్న గుళ్లలో తుండ్రారాధనములను జేయుచు, దానిని సమర్థించుకొనుచున్నారు. ఇచ్చట మానవకోటి యంతయుఁజేరి పూజింపగల పెద్ద పూజాసీతమును నిర్మించుటకుఁ బ్రయత్నించుచున్నాము.

ఇదంతయు మీరు స్వయముగఁ దెలిసికొనవలెనని మరి మరి యొక్కవగ కోరుచున్నాను. మీయం దది యంతర్భూతము గావలయును. నే నుపన్యసించగలను, మాట్లాడగలను, అరవగలను, పాడగలను, ఈ సామ్రాజ్యముయొక్క యానందము వలన గలుగు ఫలకరింపును నా మట్టుకు నే ననుభవించగలను. బహుశః మీ యందు కొంచె ముత్సాహమును రగల్గొల్ప గలనేమో; కాని ప్రయత్న మేమో మీరే చేయవలెను. నిజమైన సంతసము నొనగూర్చు సౌందర్య మెచ్చటనున్నదో,

అన్వేషించదగిన సత్యమొక్కటి యెచ్చట నున్నదో, మీకు జీవితగతి నొసంగు ధర్మమొకటియు నెచ్చటనున్నదో, ఆ యానంద సామ్రాజ్యమునఁ బ్రవేశించుటకు, ఆ మీ గమ్యస్థానమును జేరుటకు యథార్థమును, నిత్యమును నగు గొప్పయాశ మీకుండవలెను. వృద్ధిబొందుటకును, అనుభవించుటకును, ప్రయత్నించుటకును మీరు స్వతంత్రులై యుండవలెను. మీ రారోగ్యవంతులై యుండుటకై నేను అన్న పానములను తీసికొని నంతమాత్రమునఁ బ్రయోజనములేదు. అట్లయిన లోకమంతయును రేపే ముక్తి నొందును. లోకములో నున్న మృష్టాన్తములన్నియుఁ దిని నాకడుపు నింపుకొనఁగలను. కాని మీయాత్మలను పోషించుకొని, ఆ యాత్మభివృద్ధికై సరియైన పరిస్థితులను, అవకాశములను, సాహసకృత్యములను మీరే సమకూర్చుకొనవలెను. మీలో ప్రతియొక్కరును, ఇదివరకు, మీ మీ యంతరంగ వాక్కును, మీ మీ సూర్యభ్రాతృత్విని గనుగొనియుండని యెడల, నిటుపైని గనుగొనవలెను; మీ కీ యల్లకల్లాలము, ఈ కాంక్ష, ఈ తీవ్రస్వయంః నుండవలెను. మీ రావాక్కును గనుగొనిన తరువాత, రాజభవనములోఁ గాపురమున్నను, వీధుల వెంబడి దిగంబరులై, బిక్షాపాత్రను చేతఁగొని తిరుగుచున్నను, భేదములేదని నిశ్చయముగఁ జెప్పఁగలను. అప్పుడు కాశ్వేత జీవితము నొసంగు నొక్కటియగు వస్తువు మీకు లభించియుండును; అప్పుడే మీరితరుల కా యనుభవమును కలుగజేసి, వా రానందముగ నుండునట్లు చేయగలరు.

X

యజ్ఞవేదికపై హోమము

ఇంతవరకును నేను చెప్పిన సంగతులను శ్రద్ధతో వినియుండినయెడల, ఈ యానందసామ్రాజ్యమునఁ బ్రవేశించుటకు బంధకారణములగు విషయముల నన్నిటిని తొలగించుకొనుటయు, ఈ భూలోకమునకును ఇచ్చుటి దుఃఖములకు సుఖములకు, వినిధములయిన బాధలకు—మిమ్ములను కట్టిపెట్టియుంచువాని నన్నిటినుండియు విముక్తి నొందుటయు, ఆవశ్యకమని మీకు తోచియుండును; మీరు గ్రహించియుండురు. వానినుండి తప్పించుకొని, విముక్తి నొందుటయన జ్ఞానోద్ధి, నిర్వాణ ప్రాప్తి, ఒక్కటియగు ధర్మము ననుసరించుట, ఒక్కటియునుఁ పరిపూర్ణము నగు నానందసామ్రాజ్యమునఁ బ్రవేశించుట, యనియును తెలిసికొనియుండురు. ఈ విముక్తి నొందుటకై కర్మవిమోచనముకూడ కావలయును. నీవు పూర్వజన్మములలోఁజేసిన కర్మము నిష్కడు మార్పుటకు సాధ్యము కాదుగదా? ఆ పూర్వజన్మములలో నీ వనేక పారపాట్లానరించి యుండువు; పాపము లని చెప్పబడు పనుల ననేకముల చేసియుండువు; అవివేకముగఁ బ్రవర్తించియుండువు; వాని నన్నిటికిని ఫలితముగ నీ కిప్ప డీ బంధములును, దుఃఖములును, ప్రాప్తించినవి. అయితే, వర్తమాన భవిష్యత్కాలములు నీచేతిలో నున్నవి. ఇప్పుడు నీవుచేయు పనులనుబట్టి ముందు నీకు రానున్న యర్థములు గలుగును, గనుక ముందు నీకుఁగావలసిన యర్థములు కలుగుటకు తగినట్లుగ నిప్పుడు పనిచేసి, దేశకాలము లనియెడి మాయావ్యామోహమునుండి తప్పించు

కొనఁగలవు. తత్త్వమును భోధపరచుకొనుటకు ప్రయత్నించుచున్న మీరు, ఈ నిలయమును బ్రవేశించుటకు, శాశ్వతానందము వెలసియున్న యీ సామ్రాజ్యములో నొక భాగముగఁ జేరిపోవుటకు ప్రయత్నించుచున్న మీరు, ఇప్పుడుగాని, యికముందుగాని క్రొత్తకర్మమును ప్రోగు చేసికొనరా దని, మీకును మీ గమ్యస్థానమునకును మధ్య క్రొత్త ఆటంకములను కల్పించుకొన రాదనియు నెరుగవలెను. అనగా, మీ రెప్పుడును మెలకువతో కనిపెట్టి చూచుచుండవలెను; ఎల్లప్పుడును ఆత్మనుస్మరణముగలిగి, గంభీరముగను, సంతోషముగను, ఆత్మశోధన చేసికొనుచుండవలెను. అప్పుడు మీ రాగములెట్టివి యైనను, మీ తలంపులును, మీ కోరికలును ఎట్టివియైనను, అవి యీ సామ్రాజ్యములో బ్రవేశించుటకు మీ కాటంకము కలుగఁజేయజాలవు. ఆ సామ్రాజ్యద్వారము రెప్పుడును మూయఁబడవు—ఆ సామ్రాజ్యమునకు యథార్థముగ ద్వారములుగాని, యాటంకములుగాని లేవు; ఆ యాటంకములను, ద్వారములను, ద్వారపాలకుని, కల్పించుకొనువారు మీరే. కర్మమును జయించవలెనన, జాగ్రత్తతో నాలోచించుట, ఆత్మపరిశోధన, నిత్యప్రవర్తనములో బ్రతిస్పృహ విషయమును, దైనందిన జీవితమునందలి మీ తలంపుల నన్నిటిని, మీ సుఖములను, సంతోషములను, పరీక్షించి చూచుకొనుచుండుట, ఇవియే సాధనములు.

ఆత్మపరిశోధన మనగా, నవ్యవస్థచిత్తుడై యుండుటగాని, స్వవిషయమునే చింతించుచుండుటగాని, ఇతరులనందరను విడచి తనలోతానే నిమగ్నుడైయుండుట గాని కాదు. మీ కాత్మపరిశోధనాశక్తి యున్నయెడల, నొక్కటియగు మీ యున్నతోన్నతకాంక్ష ననుసరించి మీ మానసిక శరీరము, కామశరీరము, స్థూలశరీరముఁగూడ, నృధి నొందించుకొనుటకు అది మీకు ప్రోత్సాహము కలిగించును. దాక్షత్వగ దోయొక వైపునఁ బ్రాకక, నలువైపులను విస్తరించుట దానికి స్వాభా

వికమైనట్లే, మీకును నలువైపులకును ద్రిమ్యురట స్వభావము కావచ్చును. కనుక నిపుడు దైన తోటమాలి లతను వివిధముగా చక్కగా ప్రాకునట్లు దిద్దునో, అట్లే మీరును మీ మనస్సులను హృదయములను దిద్దుకొనవలెను.

పైన చెప్పినట్లుగా, ఆత్మపరిశోధనమువలన నవ్యవస్థచిత్తగని, భిన్నతగాని కలుగరాదు. విద్యార్థి తాను పొందఁదలచిన యర్థమును బొందుటకై యెట్లు దినదినమును క్రమాభ్యాసముఁ జేయునో, యట్లే యాత్మపరిశోధనాశక్తిని స్వాభిమానములేకుండ ఉపయోగించవలెను. ఇట్టి యాత్మపరిశోధనము చేయక, ఇట్టి గాఢపరిక్షఁగావించుకొనక, శీలమును బలపరచుకొనఁజాలవు. శీలము లేనియెడల, సుగుణములు చక్కగాను పూర్తిగాను పెంపొందనియెడల, మీరు మోక్షమార్గాను గమనము చేయుటకు, సృష్టిచేయుటకు, ఉత్తమజీవితము గడుపుటకు, నావశ్యకములగు సంతరంగ గుణసంపత్తి లేక, యెందుకట్టలవలె నిర్జీవులై యుండురు.

మీలో ప్రతివాడును పూజాపీఠమునొద్ద నేదోయొకటి సమర్పించఁగలిగి యుండవలెను. ప్రతివాడును ఆలయమునకు వచ్చునపుడు మీ బుట్టలలో పుష్పములను—పూర్తిగా వికసించి, చూచుట కందముగాను లేజోవంతముగాను ఉండి, కమ్మని సువాసనల వెడఁజల్లు పుష్పములను—గొనిలేవలెను. అట్టి పుష్పములను గొనివచ్చినవా రా యాలయములో బ్రవేశించుట కర్హులుగ నంగీకరింపఁబడుదురు; కాని, పుష్పములులేని యుత్తబుట్టలను మాత్రము గొనితెచ్చిన వారు—పూర్తిగా వికసించిన దివ్యశక్తులు లేక, కేవల లోకమర్యాద ననుసరించి పూజించఁ బూనుకొనువారు, బొత్తిగా పనికిరారు. మీరు సమర్పించుట కేదో యొకటి మీయొద్ద నుండవలెను. “నన్ను నేను సమర్పించుకొనుచున్నాన” ని చెప్పిన చాలదు. మన మీయదగిన దేదియు మనయొద్ద

లేదు గనుక, మనమందరమును గూడ నట్లు సమర్పణము చేసికొనెదమని చెప్పఁగలము. లోకములో తనది అనఁదగిన వస్తువేదియు లేనివాడు ‘నేను లోకమును త్యాగముచేసెద’ ననిన నెట్లుండునో ఇదియు నట్లే యుండును. అనుభవకాలి యయినవాడు, లోకజ్ఞానముగలిగి లోకమును జయించినవాడు, తన సంపదలను, కీర్తిని, త్యజించినయెడల ఆ త్యాగమునందు మహిమయున్నది. వాడు అనుభవములను సంపాదించినాడు, కష్టముల ననుభవించినాడు, కనుక వాని త్యాగము లోకములో నందరకును ఆదర్శముగ నుండును. తన యుద్యానమున గులాబిపుష్పములు లేని వాడు “నాకున్న పన్నియు త్యజించెద” ననిన దానియందేమియు ప్రయోజనము లేదు. ఏలయన, వానిభక్తియును, తెలివియును, మందగితోనుండును. అట్టివాడు త్యాగముచేయఁబోయిన యెడల, వాని చేష్టయందందము లేదు. అట్లుగాక, విజ్ఞానసంపన్నుడు, భక్తి పూరితుడు, శక్తిసామర్థ్యయుతుడు నగువాడు తన సర్వమును త్యజించి, తన యాదర్శము ననుసరించినయెడల, వాడు ఆలయమును ప్రవేశించుట కర్హుడుగ నంగీకరింపఁబడును.

ఒకవేళ మీకు బుద్ధికుశలత యెక్కువగా లేకున్నను, సామర్థ్యము ఎక్కువగా లేకున్నను, భక్తి పూర్తిగా లేకున్నను, వ్యాయామశక్తి విశేషముగ లేకున్నను, చక్కగా తీరిన సుగుణసంపత్తిని, చక్కగ నెరవేర్చిన కార్యమును, మీ స్వంత యుద్యానములోఁ బెంచి, కష్ట కాలములో మాడ కాపాడియుంచిన పుష్పమును మాత్ర మైనను ఈయగలరు. అట్టి యీవిని, అది ఎంత స్వల్పమైన దైనను, మీతో పూజాపీఠమునొద్దకు గొనివత్తురేని, యది సార్థకమగును; ఏలయన, మీరప్పుడు స్వీకరించుటకు తగినవియు, సుత్తమములు నగు వస్తువుల నొసంగ నేర్పితి రని యర్థము. ఇదివరకు నేను చెప్పినట్లు, ఆ వాక్కు, ఆ శాసకుడు, సర్వమును త్యజించి తన ననుసరించి రమ్మని మిమ్ములను

పిలచు కాల మెప్పుడో యొకప్పుడు రాకతప్పదు. వచ్చును. ఆ కాలమునకై యెదురుచూచుచు మీరు సిద్ధముగానుండవలెను. మీ యాద్యానమును చక్కగా కలుపు దీసి, సేవ్యపరచి, పుష్పములను కోసికొనుటకు సిద్ధముగా నుంచవలెను. అట్లుంచిన యెడల, మీ భక్తిని, మీ తెలివిన, ఎక్కువగ నిశ్చయముగా సమర్పించగలరు; వానిని మీరు చక్కగా కృషిచేసి, వాని సామర్థ్యముల నెరింగియున్నార గనుక, నవి వినియోగించబడు నను జ్ఞానముతో సమర్పించగలరు. అంతట మీరే వానికధికారులై యుందురు. మీరు త్యాగముచేసినపుడు— మీ సంతోషమును, మీ సుఖమును అనుసరించి మీరు చేయునది త్యాగ మనఁ దగినయెడల—ఈ పుష్పములతోఁ గూడ మీరు ఆలయమునకు వచ్చినపుడు ఆ యాలయమందలి ముఖ్యార్చకుడగు మీ యంత రంగవాక్కు, మీ కాసకుడు, మీ ధర్మనియంత, ఆ పుష్పములను తీసికొని, వానిని ఉపయోగించి, పోషించి, వాని నెక్కువ చక్కనివిగాఁ జేసి, వానిని వీర్యవంతములుగను దివ్యములుగను జేయును.

మీ రింకను అంధకారములోఁ దిరుగుచు, తెడుముకొనుచు నున్నప్పుడే, ఈ స్వభావమును ఏడతెగక చక్కఁబరచుకొనుచుండుట, ఈ ఫలమును పండునట్లు చేయుచుండుట, యత్యావశ్యకము. సమయము వచ్చినపుడా ఫలమును, గోసికొనవచ్చును; ఆ ఫల మితరులకు పుష్టిని సంతోషమును గలుగఁజేయును. ఆత్మానుస్మృతి, నిరంతరము మెలకువ గలిగి యుండుట, నిరంతరము; కనిపెట్టి చూచుచుండుట, యావశ్యకమునట యిందులకే. మనము నిద్రపోరాదు, కాని స్వప్నములను గాంచవచ్చును. మనము మేలుకొనియుండవలెను, కాని మనోరథములను వాంఛించవచ్చును. నెమ్మదిగ మన పెంత కనిపెట్టి చూచుచుందుమో, ఎంత యప్రమత్తులమై యుందుమో, అంత యెక్కువగ కర్మబంధమును కలుగజేయు అల్పవిషయములతో పోరాడగలము;

ఈ జనమరణచ్చక్రమునకు, ఈ కల్లోలమునకు, దుఃఖకారణ మగు నీ యెడతెగని యస్పష్టవిషయమునకు, మనలను బంధించుదానితో బాగుగ పోరాడగలము. వీనినన్నిటిని విడిచిపెట్టుటవలన నా సామ్రాజ్యములో నివసించగలుగుదురు. మీ మనస్సు చక్కగా శిక్షితమై, రాగభావములు చక్కగా బలపరచి, సంస్కరింపబడి, నూలశరీరము మీకు లోబడియున్నప్పుడే మీ రన్నిటిని విడిచిపెట్టగలరు.

ఈ యాత్మానుస్మృతి, ఈ యాత్మపరిశోధనము, పెద్ద విషయములను చిన్న విషయములను గూడ పరీక్షించుట, ప్రతిదినమును జరుగవలయును. కనుక ఈ స్వల్పలోపములు పోవలెననిన, మీరు ప్రతిదినమును ధ్యానముచేయవలెను, ఆలోచన చేయవలెను, విమర్శించవలెను; ధ్యానము చేయుటవలన సృష్టించగలరు. రాగభావములను గూడ నట్లే శుద్ధిచేయవలెను; అనగా అహంభావము లేకుండచేసి, బలపరచవలెను; తుండ్రత, స్వార్థత, ఈర్ష్య, కోపము, మొదలగు గొప్ప ఆటంకములు గలుగజేయు స్వల్ప సంతోభములనన్నిటిని తొలగించవలెను. మీ మనస్సును, రాగములను, అతి సులభముగ వ్యవహరించవలెను. అట్టి మనస్సును రాగములు నున్నయెడల, శరీరము నతి సులభముగ లోబరచుకొనవచ్చును. ఈ శరీర సంబంధములగు కోరికలనుండి, లేములనుండి, కష్టములనుండి, విడిపించుకొని, శరీరము నొక చక్కని యంగీవలెఁ జూచుట బహుసులభము. నా స్వంత విషయమును గురించి ప్రస్తావించిన త్నమింతులేని యొక సంగతిఁ జెప్పుదును. ఒకప్పుడు నే నిండియాలో నీలగిరిలోని యొకమండలమున నున్నపుడు, శరీరమును విడిచి, శరీర మెట్లున్నదో చూచుట కేదైన మార్గమున్నదా యని కనిపెట్టుటకు ప్రయత్నించుచుంటిని. మొదట ప్రయత్న మంత సార్థకముగా లేదు. అయితే రెండు, మూడు దినములు, బహుశః ఒకవార ముండవచ్చును, ప్రయత్నమును చేయుచునే యుంటిని. తుదకు బహు సులభముగ

శరీరమునుండి పైకివచ్చి, దానిని చూడవచ్చునని కనిపెట్టితిని. నేను నా పడక ప్రక్కను నిలువఁబడియుండి పడకపైనియున్న శరీరమును చూచుచుంటిని. అది యతి యసాధారణముగ ననుభవము. ఆ దినము మొదలు శరీరమునెడల నసక్త భావము కలిగినది; ప్రభుసేవకులకు గల భేదము స్పష్టమైనది; కనుక నా శరీరమునకు వాంఛలున్నను, నిలుకడ లేక చరించవలెనని, స్వతంత్రముగ జీవించి యానందించవలెనని కోరిక యున్నను, నా యంతరాత్మ చేయు కార్యమునకు ఏ యాటంకమును కలుగుటలేదు. అందుచేత, మీ శరీరములనన్నిటిని—మానసిక, కామ, స్థూలశరీరములను—కూడ చక్కగా శిక్షించి, అవి స్వతంత్రముగ వ్యవహరించఁగలిగినను, పరస్పర సహకారములై వ్యవహరించునట్లు చేయవలయును. అట్లు చేసినయెడల రాగములను జూచి మనస్సు “మీ శిరీయాభావములు మాత్రమే కలుగఁజేసికొనుడు, ఇంతకు మీరిపోవద్దు” అని నియమించఁగలుగును. రాగములుగూడ స్థూలశరీరము నట్లే నియమించఁగలుగును. ఇట్లు మీరు మూడు భిన్నమూర్తులగు నున్నారు. ఇది తెలిసికొనినయెడల బహు వినోదకరముగ నుండును. ఉత్సాహ మెక్కువ యగు; ఒకటికి బదులుగ ముగ్గురు భిన్నమూర్తు లుండురు; కనుక, ఒక్కని యభిప్రాయమునకును, ఒక్కని కర్మమునకును, ఒక్కని ప్రయోజనమునకును, ఒక్కని యుల్లాసమునకును, బదులుగ ముగ్గురియొక్క యభిప్రాయములు, కర్మము, ప్రయోజనములు, ఉల్లాసములు నుండును. ఆ విధముగా, మీరు, ఒక స్రవ్యేకవ్యక్తిగా నుండుటకు బదులుగా, ప్రపంచములో నొక భాగమై, యీ బ్రహ్మాండ మంతటిలో నొక భాగమై యుండుట తెలిసికొందురు; తెలిసికొని మీ భిన్నాత్మను, మీ మూడు భిన్నాత్మలను, మఱచి, కొట్లకొలదిగా నున్న యాత్మలలోఁ జేరిపోవుదురు. ఆ వ్యక్తులన్నియును గూడ, వివిధరూపములగు వ్యక్తములయియున్నను, ఒక్క మార్గముననే

ప్రయాసపడుచున్నారు. మీరి సంతోషము ననుభవించినయెడల, ఈ మూడు మూర్తులను సుశిక్షితులగుఁజేసినయెడల, మీ కర్మబంధములలో ననేకములనుండి విముక్తి నొందుదురు; మీరు ముక్తులై, విషయము లన్నిటినుండి దూరముగఁ బోగలరని ఆ సామ్రాజ్యమునఁ బ్రవేశించి, యచ్చట శాశ్వతముగ వసించియుండఁగలరని, తెలియఁగలరు. అంతట మీకు క్రొత్త ప్రబోధము, క్రొత్త సంతోషము, క్రొత్త ప్రాణశక్తి యుం గలుగును. అనుభవమువలనఁ గలుగు దుఃఖములను మీరు రుచిచూడ వలయునని, గ్రహించవలెనని, తెలిసికొనవలెనని, పరిశోధించవలెనని కోరుదురు; మీరన్ని పనులను చేయుచున్నను, వానివలన తప్పక కలుగఁ దగు బంధములు గలుగకుండ నుండవలెనని కోరుదురు. వెలుపలినుండి పరీక్షించి చూచువారివలె చూచుచు, వివేకము నుపయోగించుచు, మంచి చెడ్డల నెంచుచు, సమత్వమును సమకూర్చుచు, తీర్మానించుచు నుండురు; అట్లు మీరు దినమంతయు, ప్రతిక్షణమును, చేయఁగలిగినయెడల, ఆ చేయునది చాల ప్రమాదముగ భావించిచేయక, సారస్య విహీనముగ చేయకున్నయెడల, ఆ నిలయద్వారములు మీకొరకు తెరచి యుండి, మీరు లోనికిని బైటకును పోవుచు, మీ యిష్టమువచ్చినప్పుడు, మీయిష్టము వచ్చినచోట కూర్చొని పూజచేయవచ్చును. అది యొక్కటియే జీవితమునఁ గలుగఁగల యానందము, బుద్ధికాలికి కలుగఁగల యుల్లాసము; ఏలయన, బుద్ధికాలియొనర్పడును ఈ లోకముతో (కేవల లౌకికసుఖానందములతో) నెంతయోకాలము తృప్తి నొంది యుండఁజాలడు—వాని కంతకంటె పైదేదో యొక్కటి కావలెను, మనోరథములు, గొప్ప కాంక్షలు గావలెను. మనలో యథార్థముగ బుద్ధికాలురు బహు కొద్దిమందియే యైనను, నూతన విషయములను గనుగొనవలయునను సాహసబుద్ధిగలవారు బహు కొద్దిమందియే యైనను, వారే నిరంతరము క్రొత్తకల్పనలను, క్రొత్త సృష్టిని జేయఁగలరు; ఆటంక

ములను తొలగించి, వెలుతురు రాకుండ నడ్డుచున్న—సత్యమును మరుగుపరచుచున్న—తలుపులను తెరువఁగలరు. అప్పుడు గొప్ప మనోరథములను భావించుట యందు, గొప్ప మనఃకల్పితదర్శనములఁ జూచుటయందు, సుతాహము, గొప్ప సంతోషమును పొందఁగలుగుదురు. ఆ మనోరథములును ఆ దర్శనములును సత్యములై యుండును. నిత్యతత్త్వములై యుండును. అవి పుష్టినిచ్చు నాహారము లగును. వాని వల్లనే మనము జీవించఁగలము. వానివల్లనే మరణమును తప్పించుకొని బ్రతుకఁగలము. మనోరథములు దర్శనములు మనకుకావలెను. మన మెంత కార్యవాదులమైనను, ఎంత సూటిగా ప్రవర్తించువారమైనను, మన కీ యంతర్ముఖత్వము, ఈ యదృశ్యజీవితము, ఆత్మ్యావశ్యకముగ నుండవలయును. మన మీ యనంతకాలమున నిరంతరము సవరించుచు, బాగుచేయుచు నుండునట్టియు, స్వతంత్రముగ సృష్టించుచు, తిరిగి నూతనముగ నిర్మించుచున్నామని మనకు సంతుష్టి నొసంగునట్టియు, మనము నిజముగా చేయఁగోరు పనిని చేయుచున్నామని సంతుష్టిఁ గలుగఁ జేయునట్టియు, ఆత్మత్వప్రియను భయంకరభూతమునుండియు, ఎల్లప్పుడు నోకే సంఘములో నోకే గుంపులో నుండవలయునను భావమునుండియు, మనలను విడిపించి కాపాడునట్టియు, చిత్తరువును మనము చిత్రించుచుండఁగల ఫలకము మనకు స్వంతముగ నుండవలెను. మనలో నెవ్వరికైన నుండవలసిన సత్య మది యొక్కటియే. మన సామ్రాజ్యము నొకసారి ప్రవేశించినవారు, ఒకసారి చూచినవారు, ఒకసారి కలలో నైనను గాంచినవారు, తిరిగి తిరిగి యందు బ్రవేశించుటకును, అందులో నివసించుటకును అర్హులగుదురు.

XI

మనోజ్ఞముగు నుద్యానము

మిమ్ముల నానందసామ్రాజ్యమునం బ్రవేశపెట్టి, ఆ నిత్యతత్త్వమున నివసించఁజేసి, యందలి యతి పవిత్రవాయువును బీర్బఁజేయఁగలుగుదునుగాక యనియు, ఆ సామ్రాజ్యములో సుఖముగా వినోదించునట్లు చేయఁగలుగుదునుగాక యనియును, నేను గోరుచున్నాను. మిమ్ములను నా హృదయములోనికి, నా మనస్సులోనికి, దోడ్కొనిపోయి సంగతుల నున్నవి యున్నట్లుగఁ జూడఁజేయవలయునని, లోకమును యథారూపముగ ననుభవించు జేయవలయునని, నిజముగా శాశ్వతములు సనాతనములునగు వస్తువులను నేను చూచునట్లు మీకును జూపవలయునని, నేను గోరుచున్నాను. అయితే మీకు పరిచయము లేని క్షేత్రములలో తిరుగుడనిగాని, మీకుఁ దెలియని విషయములను, ఇదివరకనుభవముకాని, జ్ఞాపకములేని విషయములను, అనుభవించి సంతసింపుడనిగాని, నేను గోరను; మిమ్మడుగను; మిమ్ము ప్రోత్సాహముచేయను; ఏవిధముగను బలవంతముచేయను. మీరు స్వయముగ నీ నిత్యనిలయము నెరింగి యుండుటవలనను, ఈ సత్యమును, ఈ వాస్తవ్యములను స్వయముగఁ దెలిసికొనియుండుటవలనను—మీరా సామ్రాజ్యమును స్వయముగ దర్శించి, యందు స్వయముగ నివసించి, యందలి సుఖములో నోలరాడి సంతసించినవారుగుటవలనను—మిమ్ములను ఆ సామ్రాజ్యములో, సత్యముగు ఆ ప్రపంచములో నిలకడచెందియుండుడని కోరుచున్నాను; అందులో సంచరించి, అసత్యమును అనిత్యమునగు నీ లోకమునకుఁ

దిరిగివచ్చినను, ఇచ్చట నిరంతరము నా సద్వస్తువులో నివసించియుండు డని కోరుచున్నాను. మనలో చాలమంది ఆ సత్య సామ్రాజ్యమును, ఆ వాస్తవ్యమును, ప్రవేశించుటలో, నేదో వింతస్థలములో, ఏదో యపరిచితస్థలములోఁ బ్రవేశించినట్లుగాఁ బ్రవేశింతుము; యథార్థముగ నిండ్రయ గోచరమగు నీలోకమే వింతస్థలము, అపరిచితము, అనిత్యము, తుద్రము, ఎందుకును కొరగానిది.

ఈ సామ్రాజ్యములో నొక్కసారి ప్రవేశించినయెడల, అందలి యాప్యాయత, నిమ్మది, ప్రసన్నతను, ఒక్కసారి యనుభవించినయెడల, సత్యములును, జీవనాధారములును, ప్రయోజనకరములును, అగు వస్తువు లెన్నడును మరపునకురావు; మీకు సంశయ మెన్నడునుండదు, దుఃఖమెన్నడును కలుగదు. అపుడు మీరు గ్రుడ్డివారివలె ఇతరుల ననుసరించుట లేదని తెలిసికొందురు. పరమును, నిత్యమునగు వస్తువు నప్పుడే మీ రనుసరించుచున్నారని యెరుంగుదురు. అపుడే సర్వ భూతాత్మతో మీ రేకీభావము నొందుట. అప్పుడే మీ రితరులను నమ్మించగలరు; పండితుల వాక్కును, జ్ఞానులయొక్కయు, కారుణ్య మూర్తులయొక్కయు హృదయమును, మీ కప్పుడే గలుగును. మరియు, దుఃఖమునుండియును, ప్రతిదినమును తమను అణచివేయుచున్న తుద్ర విషయములనుండియును, మనుష్యులు తప్పించుకొనుట యన నేమో వారికి నిజముగా తెలియఁజేయగల శక్తిని మీరు అపుడే పొందుదురు. అందులననే మీరు మిమ్మును తెలిసికొనవలెను; అందులననే, మీరా యంతరంగవాక్కును వినవలెను; మీరు కష్టముల ననుభవించి, మీకు ప్రతిదినమును సంభవించు ప్రతి స్వల్ప అనుభవములనుండి జ్ఞానమును సొందవలెను. మిమ్మును మీ రొక్కసారి తెలిసికొనిన యెడల, పరమాత్మను దెలిసికొనినవారగుదురు; పరమాత్మ మీలో స్ఫురించి, మీతో నేకీభవించును. ఆయన మీ రెచ్చట నున్న నచ్చటనే

యున్నాడు గాని, ప్రత్యేక వ్యక్తి కాడు; ప్రత్యేకముగ నొంటరిగ ప్రకాశించువాడు గాడు. మీ రెక్కడనున్నారో ఆయన నక్కడనే యున్నాడు; నే నెక్కడనున్నానో ఆయన యక్కడనేయున్నాడు; ఎవడుగాని ఆ సామ్రాజ్యములో నివసించి యానందించినయెడల, ఆయన వానితోడనుండును. మీరు మిమ్మును తెలిసికొన్నారు కనుక, మీ సత్యాత్మను దెలిసికొన్నారు. అది తెలిసినతరువాత, మూలతత్త్వమునకు మరల మరల రాగలరు. మీ కప్పుడు జ్ఞానమునకంతకును కీలకము లభించును; ఆ నిత్యకారుణ్యమునందు, సర్వభూతములయొక్క నిత్యమాలమునందు అంశరైయుండుటకు మీ రెప్పుడును శక్తిగలిగి యుండురు. మీరు స్వయముగనే విషయములను పరిశీలించి భావించగల శక్తి మీకుఁ గలుగఁజేయుటకు నాకు శక్తియున్న బాగుండును.

ఈ (ఎర్ర) భవనమున కెదురుగనున్న వనమునందు నిన్న నేను కూర్చొనియుంటిని. ఇచ్చట చెట్లు ఏవిధముగాఁ బెరుగుచున్నవో చూచి నారగదా! కొన్ని పాడవుగాను, కొన్ని పొట్టిగాను, ఉండి అన్నియు గలిసి ప్రాకుల మొదళ్లచుట్టు నొక గుహాకారముగ నున్నవి. నా వైభవము, నా యానందము, నాకు సత్యమైనదంతయు, సకలవృక్షములకు, సర్వ వస్తువులకు ఆధారమును, ప్రాణము నగు వారిని అచ్చట నేఁ జూచితిని. మీ రొక్కసారి ఆయనను జూడఁగలిగినయెడల, ఆయనయందుఁజేరి యుండఁగలిగినయెడల, మీరా యుద్యానమున శాశ్వతముగ నుండఁగలరు, కాని యే క్రొద్దిప్రాకులనో, ఏకొద్ది పుష్పములనో చూచుచు నిలుచు పరాయివారుగా నుండఁజాలరు.

రెండురకముల మనుష్యులున్నారు. మాధుర్యము, నవకము, సౌందర్యము, శాంతి, మెల్ల మెల్లని నేయిస్వసుల మరమర శబ్దములును గల యీ యుద్యానమున, శాశ్వత సౌందర్యముతో నిండిన వాతావరణము గలిగి, శక్తిభావపూరితమై, శాంతి, యత్యద్భుతమగు బలము, యాధార్యము

గల యీ యుద్ధానమందున్న వారొక రకమువారు. ఈ వనము లైటనే యుండి, వృక్షైగములఁ జూచుచు, అక్కడక్కడనున్న కొద్ది పుష్పములను మాత్రము గాంచుచు, ఎచ్చటను నీడలులేక, విస్తారముగ ఆకులు లేక, గత ఋతువునందు ఎండిపోయిన కొమ్మలు మాత్రము మిగిలి యున్నచోట నిలచువారు రెండవ రకమువారు. మీ రొక్కసారి యీ యుద్ధానములోఁ బ్రవేశించినయెడల, ఇతరులకు దాని తాళపుచెవినిచ్చి, వారలనుకూడ దానిలో స్వయముగాఁ బ్రవేశించునట్లు ప్రోత్సహము చేయఁగలరు. ఈ యుద్ధానమును, ఈ సామ్రాజ్యమును బ్రవేశించుటకు అడ్డముగా తమ తలంపులవలనను, భావములవలనను, మానవులు గోడలను కల్పించుకొన్నారు, గాని, నిజముగా నెట్టి యాటంకములును లేవు. ఒకసారి మీరా సామ్రాజ్యములోఁ బ్రవేశించినయెడల, అంత రంగలోకమును బయటనుండి చూడఁబోరు; బయటనున్న వస్తువులను సత్యదృష్టితో, సకల వస్తువులయొక్క మూలస్థానమునుండి, నిజమైన యాత్మనుండి చూతురు. ఒక్కసారి యీ తాళము మీకు లభించినయెడల, మీ రెప్పుడును పైకిపోయి, అచ్చట నున్న పలచని పర్ణజాలమును, ఎండిపోయిన కొమ్మలను, గడచిన ఋతువునఁబూచి వడిలిపోయిన పువ్వులను జూడఁగలరు; పైకిపోయి, యనుభవములను సంపాదించఁగలరు; ఏలయన, మీ రా యుద్ధానమునఁ బ్రవేశించి, అచ్చట నిజమైన జ్ఞానమును, యథాగ్రమైన యానందమును కనుగొని వారు.

అందువలననే, సాధ్యమైనయెడల, మిమ్ములను అందులోనికి బలవంతముగఁగాని, మరి యేవిధముగాఁగాని, యీడ్చుకొనియైన పోవలయునని నేను కోరుచున్నాను. ఒక్కసారి మీరు అందులోనికి పోయి, క్షణమాత్రమైన నా భగ్యదర్శనమును గాంచినయెడల, వస్తువుల బాహ్య సంబంధములతో నెన్నడునుఁ దృప్తిజెందరు; వెనుకకు మరలి, యా

దృశ్యము నెక్కువ వికాలముగా, ఎక్కువ మహిమాన్వితముగా, ఎక్కువ ప్రకాశముగా చూచుచు నుండవలయునని కోరుదురు. వెలుపలనున్నంత కాలము వేలకొలది భయకారణములు మిమ్ముల వెన్నంటియే యుండును. నిత్యవస్తువుయొక్క యీ నిలయమును ప్రవేశించిన క్షణముననే, అనగత్యములైన విషయములు, భయములు, సందేహములు విచారములు, అల్ప దుఃఖములు, ఇవన్నియు మాయమై పోవును; అప్పుడు, నిజముగా కష్టముల ననుభవించువారును, నిజముగా జ్ఞానమును వెదకువారును, నిజముగా నమ్మువారును, అగు బహుకొద్దిమంది మాత్రమే నివసించు గుప్త ప్రపంచములో మీరుందురు. ఆ ప్రపంచమొక్కటియే శాశ్వతముగా నుండునది; మీకు సత్య మచ్చటనే లభించును. కనుక మీరందరును ఆ ప్రపంచములోనికిఁ బోవలయును. తక్కిన లోకములలో మీరు దుఃఖములను, మాధనమృత్యుములను, సంప్రదాయ సిద్ధాంతములను, స్వకల్పితములగు అసద్విషయముల నన్నిటిని కల్పించుకొందురు. ఆ లోకములో మీకు వ్యక్తిత్వ ముండదు; మీరాయనయం దంకలై యున్నారు. ఆ యుద్ధానము ఆయనది, ఆయన నిలయము, ఆయన సామ్రాజ్యము; కనుక, మీరు—ఒక చిన్న యాకునందును, అత్యున్నతమైన చెట్టునందును గూడ—అన్నిటి యందును అంకలై యున్నారు. మనమందరమును వసించవలసిన, నేను వసించుచున్న, చోటు అదియే. మనమందరమును ఒక్కటే వాక్కును వినుటవలన సుద్రేకము నొందవలెను. ఈ లోకముతో పోల్చి చూచిన నాలోకమంత యుత్సాహదాయకముగను, జ్ఞానదాయకముగను, వాంఛనీయముగను, సాహస పూరితముగను ఉండునో తెలియును. కాని యీ లోకము మీకు ప్రాప్తించుటకై మీరు శిక్షితులుగావలెను; మీరా సామ్రాజ్యమునఁ బ్రవేశించువరకు, ఆ యుద్ధానమున, సర్వ లోకములలో నతిసుందరమగు నా చోటునఁ బ్రవేశించువరకు మీ

వాక్కు విరామము లేకుండ విమ్ములను ప్రోత్సహము చేయునంత పరిశుద్ధముగను, సమస్వరముగను ఉండునట్లు చేయవలెను.

ఆ సామ్రాజ్యము నా వాసస్థానమగుటచే, నాకు మూలస్థాన మగుటచే, మీరుగూడ నాతోడ నందు పనింపఁగలుగునట్లు చేయ వలయుననియు, నేను కనుగొన్నదానిని మీలో నొక్కొక్కరితో పాల్గొన వలయుననియు కోరుచున్నాను. నేను రుచిచూచినట్లు మీరుగూడ నొకసారి దానిని స్వయముగ రుచిచూచినయెడల మీ రెన్నడును దానిని పూర్తిగా పోగొట్టు కొనరు. మీకది మరల మరల లభించుచుండును. మీరు దానికొరకై యశ్వేషించక, దానిని పొందు టకై ప్రయత్నించని యెడల, దాని తత్త్వము నెరుంగఁజాలరు ; దాని శక్తిని, దానివలన గలుగు తీవ్రేచ్ఛలను, పరవశత్వమును, మత్తతను మీరెరుంగఁజాలరు. ఆ సామ్రాజ్య ప్రాప్తి కేవల రాగోద్రేకము గాదు, కేవల మనో వికారము కాదు ; అది సత్యము, సర్వ భూత ములకు మూలము. అందువలననే యది యంత ముఖ్యమును అంత యథార్థమునై యున్నది. అందువలననే, మీరు గొప్పగా సృష్టించఁ గోరినయెడల, ఉదారముగ జీవించఁగోరునెడల, ఆ సామ్రాజ్యమున బ్రవేశించి, ఆయుద్యానమున నివసించి, యందలి నీడలో నానందించి, యందలి పెక్కు పుష్పముల సువాసనలను, భృంగజాలముల గీతమును అనుభవించవలెను. ఆ యుద్యానమున నివసించుట యనగా సుత్రస్థు ముగ జీవించుట, గౌరవముగ జీవించుట, దోషరహితులుగ జీవించుట ; చేయఁదగిన యే గొప్ప కార్యమైనను, ఏ శాశ్వత కార్యమైనను, ఆ నిలయము నందుండియే చేయవలయును, ఆ మూలమునుండియే ప్రారం భించవలయును, ఆ సామ్రాజ్యముననే పుట్టవలెను. సర్వ విమర్శన ములును, సకల ప్రయత్నములును, కార్యములును గూడ శాశ్వతములు గాక తుణ భంగురములును, ఆస్థిగములునైనయెడల అవి నిరర్థకములగును.

మీరు చేయు ప్రతికార్యమును ఆ సామ్రాజ్య లక్షణములను గలిగి యున్నయెడల నవి మానవులందఱకును, దేవతలందఱకును, సకల భూతములకును ఆమోదకరములై యుండును ; విలయన, ఈ సామ్రాజ్యము దేవతలకు స్థానము ; ఆదర్శములకు స్థానము ; భావములన్నిటికి మూలస్థానము ; కార్యములన్నిటికి జన్మస్థానము

ఈ యుద్యానమును, ఈ నిలయమును, ఎందులకు మీరు వెదకు చున్నారో మీకే స్వయముగ తెలిసి యుండవలెను. ఆ కారణ మొక్కసారి తెలిసినయెడల నది విమ్ములను విడువదు. దానిని మీ దృష్టిలో నెల్లప్పుడును బట్టి యుంచుటకు మీరు ప్రయత్నించ నక్కర లేదు. మీ యొద్దనుండి యది తప్పించుకొని పోవుననిగాని, మీ తెలివితక్కువ పనులవలన, అల్పములకు కోరికలవలన, చిన్న చిన్న విచారముల వలన, నది మాయమైపోవుననిగాని మీరు భయపడనక్కర లేదు. చక్కని ప్రతిమవలె, మనోహరమగు స్వప్నమువలె కాంతియు గల వేశలయందుగాని గొప్ప సందిగ్ధసమయములయందుగాని యది స్ఫురణకు వచ్చును. దాని నెప్పుడును మీ మనస్సులలో నొక ప్రక్క నుంచుకొని, కావలసినప్పుడెల్ల నా యుద్యానమునకుఁ బోగలరు. ఈ యసత్ప్రపంచమునుండి తప్పించుకొనఁగలరు.

విమ్మును మీరు తెలిసికొనవలెను. అంతరంగవాక్కు గర్జించుచు నైటికి వచ్చునట్లు చేయవలెను. ఆ వాక్కు మీకు దొరుకునంతవరకు ననేక భయకారణములు కలుగవలెను, అనేక సంశయములు కలుగ వలెను. అంతవరకును శాంతియుండగూడదు, నెమ్మది యుండరాదు, సం తృప్తి కలుగఁదగదు, కుఱుముండరాదు. తక్కినవన్నియు నసత్తులు. ఇది యే (ఈ వాక్కును గనుగొనుట) మహాదాదర్శము, ఇదియే జ్ఞానసారము.

నిశ్చలముగ నున్న నీటియందు, ఆకాశము నిర్మలముగా నున్నప్పుడు ప్రతి చిన్న నీడఁదలను, పైనుండి యెగురు ప్రతి పిట్టయును, పిట్ట

వాయువులచేఁ దరుమఁబడిన ప్రతి మేఘమును, ఎట్లు ప్రతిబింబించునో, మీ రెన్నడైన చూచినారా? అకస్మాత్తుగ నొక చిన్న పురుగువచ్చి నిశ్చలముగ నున్న నీటిని కదల్చును; అంతట ఆ ప్రతిబింబము పోవును. నీటిపైనున్న యా చిన్న పురుగు లోకసాందర్యము నంతను కలత పెట్టును; ఆ పురుగు అదృశ్యమయిన పిమ్మట పూర్వమువలె, నిశ్చలత, శాంతి, కలిగి, ప్రతిబింబము స్పష్టముగఁ గనబడును. సత్యమును కలతఁ జెట్టు ఆ చిన్న పురుగును మీరు తీసి పారవేయవలెను. ఆ చిన్న జంతువును దాక్షిణ్యములేక చంపివేయవలెను. భిన్నాత్మభావమే యా చిన్న పురుగు.

ఆ సామ్రాజ్యమెంత పరిపూర్ణముగ నున్నదో, అంత పరిపూర్ణముగ మీ ప్రతిబింబము గూడ నున్నదను నిశ్చయముతోను, జ్ఞానముతోను, మీరు ప్రతిబింబించు చున్నంతవరకు, మీరే యా ప్రతిబింబములై యుండు నంతవరకు, ఏ చిన్న పురుగుగాని, ఏ గాలిగాని, మీ జీవితజలములయొక్క నిశ్చలతను కలత పెట్టఁజాలదు. మీ నిజమగు ఆత్మను కనుగొన్నప్పుడే, ఆయన మీకు నిత్య సఖుడుగ మీ రా సామ్రాజ్యములో శాశ్వతముగ, నివసించియుండు నప్పుడే, ఆ సామ్రాజ్యమునకు మీరు పరిశుద్ధములగు ప్రతిబింబములు కాఁగలరు.

అప్పుడు మీయం దాపరమశాంతి, విశేషబలమును కల్గిని ఒసంగు శాంతి యుండును; ఏలయన విమ్మును మీ రప్పుడు తెలిసికొని యుందురు; శాశ్వతములగు వస్తువులతో, సహితములును, అనుభవార్హములనగు వస్తువులతోఁగూడ వసించియుండురు. మీరు సృష్టించుటకు, స్వప్నముల గాంచుటకు, తెలిసికొనుటకు, జీవించుటకును, విమ్ములను కార్యోన్ముఖులను జేయఁగలుగుదునుగాక!. కాని, మీరు మేల్కొనవలెను; మీ యంతట మీరే కొరడాతోఁ గొట్టుకొనవలెను; మీకా వాక్కు వినిపించినప్పుడే యా కొరడాదెబ్బయొక్క బాధనెరుగఁ

గలరు. ఆ వాక్కు ఎప్పుడును పిలచుచున్నది, ఎప్పుడును నిర్బంధించుచున్నది. ఆ వాక్కుయొక్క గర్జన మెంతగొప్పదిగనున్న, మీరు చేయుపనులంత యాదారములుగ నుండును; మీ బల మంత యొక్కవగ నుండును, ఆ యుద్యానమున, ఆనందసామ్రాజ్యమునఁ బ్రవేశించు కోరిక యంత గాఢముగ నుండును.

XII

నిత్యసఖుఁడు

ఉఱుము బహుశక్తిమంతముగను, భీకరముగను, గంభీరముగను ఉండును. అట్లే బలసంపన్నుని సత్యవాక్కు గూడ శక్తిమంతముగను, భీకరముగను, గంభీరముగను ఉండును. ఉఱుముయొక్క ధ్వని యొక పర్వతమునుండి మరియొక పర్వతమునకు విసరబడును. ఆ ధ్వని నొక పర్వతము నైకొని యింకొక పర్వతమున కందించును. శుద్ధసత్యమును, స్వనిర్మితముగ సత్యమును అనుసరించువానియందు మన ప్రభువు, మన ధర్మనియంత, మన మార్గదర్శి, మన సఖుడు నగు నా పరమపురుషుని వాక్కుగూడ అదేవిధముగా నుండును. పర్వత మెట్లు ఘనీభవించిన బలముతో నిండియుండునో, ఎట్లు వీర్యపూరితమై యుండునో, ఎట్లు గౌరవముతోను, మహత్త్వముతోను నిండియుండునో, అట్లే ఆత్మజ్ఞాని, తన మనోరథమును వ్యయముగ నిర్మించుకొన్నవాడు, తన గమ్యస్థానమును జేరుటకై యతిత్యగిత్వముగఁ బరువిడుచున్నవాడు. అట్టివాడే యోగుడు, అట్టివాడే ఎల్లరకు ఇష్టుడు; అట్టివాడు మనుష్యులకు నాయకుడుగ నుండవలసినవాడు; సృష్టింపవలసినవాడు; అట్టివాడు బలహీనులకును, ఉఱుములు కొండలపై నున్నంతబలముగ నెక్కడ నుండవో యట్టి బయళ్లలోనే యున్నవారికిని, తిరిగి బలము నొసంగఁ గలడు. వీరుడు మాత్రమే కొండలపై నిలిచి మహత్తర భీకరసంభవమును అనుభవించి సంతసింపఁగలడు కాని సౌందర్యాభిలాషవలనను, ఉఱుముయొక్క ధ్వనివలనను బలవంతునకు కలుగు ఆనంద భావములను

బలహీనుడును, కొండలపై నుండలేక బయళ్లలోనే యుండువాడును, అనుభవించలేడు. బలవంతునకు ఆ వాక్కు, ఆ సౌందర్యము, ఆ శక్తి, ఆ బలము, అతని ప్రయత్నములకు పర్వతసారమైన శ్రాంతజీవితమును కలిగించుచుండును; కనుక వాడే నాయకుడుగ నుండఁగలవాడు, గుభిరై యుండఁదగినవాడు. అట్టి బలవంతుడు వృక్షగ్రములవలె, కోమలములైన కొమ్మలవలె, ఇటునటు నడయాడు పిల్లవాయువుల తాటవస్తువులగు కొద్దియాకులవలె, నూర్చును కానందము గొల్పుచిగురు టాకులవలె, తాము ఇతరులకంటె ఆకాశమునకు దగ్గరగానున్నా మను సంతోషాతిశయముతో సృత్యముచేయు చిగురుటాకులవలె, నానంద పరవశుడై యుండవలెను. ఆ పల్లవములను, పర్వములను, కొమ్మలును, శ్రమనుగాని యలసటనుగాని యెరుగవు; ప్రాణశక్తితో నిండి యున్నను ఎదిరించుట యన నేమో యెరుంగక, విషయము గలిగి యుండును. మరియు నవి తమకు బలమునిచ్చి ప్రాణమును బోసి పోపించి, యంత యెత్తునకు ప్రాణరసమును ఎక్కించవలసిన వగుటవలన భూమిలో లోతుగాఁబ్రాకి నిరంతరము ప్రయాణపడుచు నెదుగుచు విశేష బాధ పడుచున్న వేళ్ల యొనికి నైన నెరుగవు. అటువంటి బలమే, అట్లు పోరాడఁగల శక్తియే, నిర్మాణముచేయుదగు వీర్యము నొసంగెడు శక్తియే, ఆనందసామ్రాజ్యము. పురుషునకు అట్టి బలమును, ఆ బలముతో కలిసి యుల్లాసముకూడఁ గలిగినయెడల, శ్రమపడుటయు ఆ శ్రమతోకూడ జీవితోద్దేశమును గలిగినయెడల, ఆ విధముగా పెరుగుటయు దానితోగూడ పరిపూర్ణరూపసాధ్యవమును గలిగినయెడల, —నాపురుషుడు తనలోనే నిత్యసఖు డున్నాడని తెలిసికొనును; ఆ పురుషుడు, తా నెచ్చట నున్నను, తా నెచ్చట నివసించినను, తా నెచ్చట గాలిని బీల్చుచున్నను, ఒంటరిగానుండ డనియును, ఒంటరి తనము తన్నెరుగదనియును, తాను ఆనందసామ్రాజ్యమునకుఁ గొనిపోవు

మధ్యమ మార్గమున¹ నుల్లాసముగ బోవుచున్నాడనియును, తెలిసికొనును. భారతదేశమున శ్రీకృష్ణుని భక్తులనేకులు ఆతడు తమ సఖుడైయుండవలెనని కోరుటవలన, ఎల్లప్పుడు నాతడు తమతోనుండవలెనని, తమ హృదయములలో విరతిలేని కాంక్షగలిగి యుండుటవలన, నాతడు తమలో ప్రతియొకరికినిగూడ బ్రత్యక్షమగుచుండునని తెలిసికొనిరి; అట్లే ఆ పురుషుడును తెలిసికొనును. శ్రీకృష్ణుడు తన భక్తులకు సఖుడును, వారి యానందమును వారికి మైమరపును అయి యుండెను; మరియును వారి వారి పరిపక్వదశ ననుసరించి, వారి వారి మనోహృదయ వికాసముల ననుసరించి, భిన్నరూపములుగఁ గనపడుచుండెను. భగవంతుడుగాఁ గాని, కేవల మిత్రుడుగాఁ గాని, గొప్పనర్తకుడుగాఁ గాని, సోమరి చెలికాడుగాఁ గాని, మహాప్రవృత్తిగాఁగాని, దుర్బలుడగు లయకారుడుగాఁ గాని, యెవ రెవ రెల్లుభావించిన, వారి కట్టివాడుగుచు, ఎవ రెవరు ఆతడెట్లుండవలెనని కోరిన వారి వారి కట్టివాడుగుచు నుండెను. కోరుకొనువారి సంకల్పముల ననుసరించి, కష్టముల ననుభవించి క్రొత్తప్రాణ శక్తినిసాందిన వారి హృదయముల ననుసరించి, ఆతని బాహ్యరూపము మారుచుండెను.

ఆనందసామ్రాజ్య స్వరూపుడగు నా పరమపురుషుని గనుగొనఁ బ్రయత్నించుచున్న మన కందరికును గూడ, ఆతడు మన మే రూపమునఁ జూడగోరిన నా రూపమునఁ బ్రత్యక్షమగును; మన మెట్లున్న నాత డట్లుండును; మన మెట్లు చేసిన నాత డట్లుగును. అందువలన,

¹ దేహమును ఇంద్రియములను తోటిపెట్టుటయునుగాక, కేవలము బహిరంగములలోనుండును గాక, దేహేంద్రియమనంబులఁ జక్కగ నియమించుకొని, నిష్కామముగ లోకసంగ్రహకర్మరూప మగు కైంకర్యము సోపరించు పరమార్థ కర్మయోగమార్గము. జనకచక్రవర్తి యిట్టి మధ్యమమార్గమునకు నిదర్శనము.

మనకు ఆయనతో నుండవలయు నను కాంక్ష, కోరిక, యున్నంత వరకు, ఆయనను తెలిసికొని, ఆయనను పూజించవలయు నను కోరిక యున్నంతవరకు, మన పురోవృద్ధి యెక్కితిలోనున్నను నొక్కటే. జీవితమునం దిది యొక్కటియే ముఖ్య మగు సత్యము. ఆయన సర్వభూత స్వరూపుడు. ఈ శుద్ధసత్యముయొక్క తత్త్వము హృద్గతము చేసికొన్న యెడల, ఆయనతోగూడ నిత్యముగ నుండఁగలము. అయితే మనమా నిత్యుని స్వరూపమును స్వయముగఁ గల్పించుకొనుట కొక యుద్యానమును గాంచువరకును, మనకా శీవకాంక్ష, ఆ శీవతాపము, ఉండవలయును.

ఇదివరకు కొన్ని మాసములనుండి నే నాయనను అన్నివస్తువులలోను వెతుకుచుంటిని. ఆయనద్వారా అన్నివస్తువులను జూడవలె నని కోరుచుంటిని; నాకం ద్లాయనకండై, చిన్నవియు పెద్దవియు, బ్రతికేనవియు చచ్చినవియు, అన్ని వస్తువులును, ఆయనద్వారా చూడవలెనని కోరుచుంటిని. ఆ కోరిక నాయందు గాఢతర మగుచుండెను. ఆ కోరిక నాకు ప్రాణప్రాయమాయెను. ప్రాచీన భారతీయు లనేకులు, లోకములో యెగు లనేకులు, సత్యమును దెలిసికొన నిజముగఁగోరువారై, నిజముగ నన్వేషించి, కష్టములను పడి ఆయనను కనుగొన్నట్లే నేనును కనుగొంటిని. అప్పటినుండియు నేను బహు పుష్పసమన్వితమును, వివిధసుగంధపూరితము నగు నాయుద్యానములోనే నెవసించి యున్నాను. ఉత్సాహపూరితుడనై, యాసుగంధ వాయువును బీల్చితిని. నాకు అభివృద్ధిని, శక్తిని ఇచ్చునదియును, నా మనస్సునకు, నా హృదయమునకు, నా జన్మమునకు, బలము, పుష్టి కలిగించునదియును, నగు వాయువు అది యొక్కటియే. అట్టి బలము గలిగియున్నాను గనుక దానిని ఇతరులకీయకుండ దాచుకొనఁజాలను.

కొద్దిరోజులక్రిందట నొకనాడు నేను పికాచుపోతిని. నేను నడచుచున్నంత నేపును నా నిత్యసఖునితోఁగూడ నడచుచుంటిని. కొంత నేపు అట్లు నడచి యొకచెట్టుక్రిందఁ గూర్చుంటిని. అప్పు డాయొక్క విషయము ననుసరించియేగాని, మరిదేనినిగురించియును నా కాలోచనయే లేదు. నేను ఎదుటఁజూడగా ఆయన నా యెదుటనే కూర్చొనియుండెను. అప్పుడు ప్రకృతియంతయు ఆయన నెట్లు పూజించునో చూచితిని. పెద్దచెట్లు, చిన్న చిన్నగడ్డిపరకలు, పీచుచున్న గాలి, అన్నియును ఆయనను పూజించుచుండెను. నేను అట్లు చూడఁజూడ, నా యాత్మకు సంతోషాతిశయముతో బలముగలిగి కఠీరము పులకరించెను. నాకు మెలుకుపగలిగి చూచుసరికి నేను ఆయనవలెనే యుంటిని. మా యిరువురకును భేద మించుకయును ఉండలేదు. నేను ఆయనలో నొకభాగము నైతిని. ఆయనకంటె భిన్నమగు మరియొక వ్యక్తి యున్నట్లు గుర్తించఁజాలకుంటిని. ఆ నిత్యవస్తువునుండి నేను వేరు గాఁజాలకుంటిని. అప్పుడు ఆయన పీల్చు వాయువునే నేనును పీల్చుచు, ఆ యానంద సామ్రాజ్యములో నివసించి, యచ్చట నీడలలో క్రీడించుట యన నేమో తెలిసికొంటిని; మార్గమందున్న పువ్వుములను, ఇతర బాటసారులను, జూచుట యన నేమో తెలిసికొంటిని. ప్రతి వస్తువును, ఆయనలో నొక భాగమై యుండెను. అన్నేషించువారు, దుఃఖముల నొందువారు, కుఱి మనుభవించువారు, అందరును కాశ్యోతముగ ఆయన వారే. నేను ఆయనలోఁ జేరియుండుటవలన, నాకు సత్యము తెలిసినది. అందువలన, సత్యమును దెలిసికొనవలె నను మహాత్మాగలవా రందరమును, ఆ సత్యస్వరూపుడు లేకయే మనకు సత్యము దొరకదనియు, ఆత్మనిగ్రహము గలుగదనియు, తెలిసికొని యుండవలెను. ఆయన నెల్ల పుడును హృదయస్థానమందుంచుకొన

వలెను. అప్పుడే మంటనుండి వెడలు మిణుగురులవలె, మన మా కేంద్ర స్థానమునుండి, వెడలి నలు దెసలకును బోగలము.

నేను అట్టి స్థితిలోనుండగా—ఆ స్థితి యంత యొక్కుడు విశేష మైనదికాదు; అసాధారణమైనదియేగాదు; ప్రకృతికి వించినదియేగాదు—నేను ఆ పరమసంతోషాతిశయమున నుండగా, నాకును ఆనంద సామ్రాజ్యమునకును మధ్య నాటంకము లేవియు లేవని కనుగొంటిని: ఆ పరమపవిత్రనిలయమును మరుగుపరచు తెరల నన్నిటిని తీసివైచితిని; ఆ యుద్ధానమునఁ బ్రవేశించి ఆ మూర్తిని, ఆ పరిపూర్ణుని మరుగు పరచి వికారముగఁజేసి ఆచ్ఛాదించు ముసుగుల నన్నిటిని ప్రక్కకు తొలగించివైచితిని. మీరు నన్ను ననుసరించఁ గోరినయెడల—ఆనుసరించుట యనగా గ్రుడ్డితనముగాఁగాదని తెలిసికొని యనుసరించినయెడల—మన మందరమును గలసి తోడుగ సఖులమైపోదము రండు. కుమనోజ్ఞమగు నా యుద్ధానమునందలి దివ్యదర్శనమును, ఆ యానందసామ్రాజ్యమును, నిత్యతగల నిలయమును, పరమపవిత్ర గర్భగృహమున్న యాయాలయమును, మీకు కనపరచెదను. కాని, చూచుటకు మీకు కన్నులుండవలెను; మీ మనస్సు పక్కమై సంస్కృతమై గొప్ప తీర్మానములను జేయఁగలదియై యుండవలెను; మీ హృదయములు, ఆటంకములను, భేదములను, పక్షపాతములను ఎరుంగని వికాలమగు ప్రేమతో, మమత్వము లేని ప్రేమతో, నిండియుండవలెను. మీకు పనిచేయుటకు బలముగావలెను. పెద్ద యడుగు వేయుటకుగాని చిన్న యడుగు వేయుటకుగాని బలము గావలెను; మహోన్నత పర్యతములపై కెక్కుటకుగాని, ఉక్లప్తప్రదేశములయందు నడచుటకుగాని బలము గావలెను. మీ యాత్మ దుర్విషయముల యాకర్షణల నెదిరించుటకు సిద్ధపడియుండవలెను; భయకారణము లాశ్చర్యము లుండవలెను; సంకుష్టి యుండరాదు; అన్నిటికంటె నెక్కువగ, ఆ యుద్ధానవన జీవితకోభను

గ్రహించుటకై విస్తారముగ ననుభవమువలనఁ గలుగు గొప్పతనము గలిగి యుండవలయును. మీరు నావెంట ఆ యుద్ధానమున కేతెంతు లేని, ఆ యుద్ధానములో సత్యమును వెతుకుదురేని, స్వచ్ఛమైన సత్యమును అతిపరిశుద్ధమును, అతిమధురమును, అత్యుత్తమమునగు దేవతల యమృతమును గనుగొందురు. ఇది యొక్కటి యే సత్యము, మీరు పూజచేయవలసిన వేదిక యిది యొక్కటియే; సత్యమున కిది యే పర్యవసానము.

శుద్ధసత్యము విస్తారముగ అనుభవమువలననే లభించును; ప్రేమాతిశయమువలనను తీవ్రభక్తివలనను కూడ లభించును. ఎండవానలనుండి, ప్రయత్నములనుండి, సుఖదుఃఖములనుండి, కాపాడుకొనుట కది యొక్కటి యే ఆశ్రయము. దాని నొక్కసారి నీవు ఘోషించుడెడల, నిక సందేహించుటగాని, సంతోషించుటగాని, యుండదు. ఆప్పడు నీవే పరమగురువ వగుదువు. వేనవేలకు ఆదర్శమూర్తివి అగుదువు. సహాయుడవు నగుదువు; అప్పుడు చీకటిలో తడుములాడుచున్నవారి కందరకును నీవు దిక్కుఁజూపు స్తంభమువంటివాడ వగుదువు; ఆనంద సామ్రాజ్యమునకుఁ గొనిపోవు నిత్యకాంతిమార్గమున మనము గలిసి నడువఁగలిగిన యెడల, ఎడబాటు, ఒంటరిపాటు, ఉండవు; పరిపూర్ణ తయై జ్ఞానప్రాప్తియైనగు నెదికలుగుటకు సందేహము లేదు; ఏలయన, అప్పుడు మీలో ప్రతివాడును వెదకుచున్న వస్తువులన్నియు మీ యందు మూర్తీభవించినవార లగుదురు. మీరు ఆ మార్గమునఁ బోయి యా యుద్ధానములోఁ గ్రీడించినప్పుడు, అందలి నీడలలో నూర్యరశ్మి దగులకుండ దాగినప్పుడు, మన మందరమును మిత్రుల మగుదుము; మన మందరమును నిత్యసఖుల మగుదుము; మన మందరమును ఆ పరమ పవిత్రుని స్వరూపమును అనుసరించి సృష్టించుచుందుము. ఒక్కసారి మీరు ఆ యమృతమును, ఆ జీవామృతమును గ్రోలియున్నయెడల, నది

మిమ్ములను నిత్యయావనమునం దుంచును. ఏలయన మీ రనేకానుభవములను అనుభవించినను, గొప్పకష్టములను భరించినను, విస్తారముగ కన్నీళ్లుగార్చినను, మిమ్ము నిత్యముగ యువకులుగను, సుఖులుగను, పరిపూర్ణులుగను, నుంచునదియును, ఎల్లప్పుడును ఉబుకుచుండునదియునగు నీటిబుగ్గ చీకటిరాత్రిలో నర్తనముచేయు నక్షత్రమువలె, మీ లోపలనే యుండును. ఏలయన మికంతయుఁ దెలియును; సత్యమును నాశనము చేయునదియు, సత్యమును తలక్రిందుచేయునదియునగు భిన్నాత్మ నశించినది.

కనుక, మీరు నన్నుసరింపఁ గోరుదురేని, మీరందరను ఆ నిత్య యుద్ధానమునఁ బ్రవేశించుట కాటంకముగనున్న ద్వారముచెంతకుఁ బోవలయును; అచ్చట మీ కనేక బీగములు కనబడును; మీలో నొక్కొక్క రొక్కొక్క బీగమును దీసికొని, యా ద్వారమునుఁ దెరచి, లోనికేగవచ్చును. కాని ఆనందసామ్రాజ్యమున ప్రవేశించుటకు విస్తారముగ సంతోషము, విస్తారముగ నుల్లాసము, గలిగియుండవలయును. అప్పుడు మీరు పరమగురువులనియు, మీకు జననమరణ చక్రమిగి పోయినదనియు, మీకుఁ దెలియును. అచ్చట మీకు నిత్యమగు నాశ్రయము, నిత్యమగు సత్యము లభించును; అచ్చట భిన్నాత్మభావము పోవును; అచ్చట మీరు క్రొత్తప్రపంచములను, క్రొత్తసామ్రాజ్యములను, ఇతరులకొరకు క్రొత్తనిలయములను నిర్మింతురు.

ఓం కాంతిః, కాంతిః, కాంతిః.

Printed by A. K. Sitarama Shastri, at the Vasanta Press,
Adyar, Madras

Sri Krishna
Sul.

శ్రీకృష్ణ మాయా

శ్రీకృష్ణదేవరాయాంధ్ర బాషానిలయము
సుల్తాన్ బజారు - హైదరాబాదు

ఈ దిగువ పేర్కొనబడిన తేదినాడు
కాని అంతకు పూర్వము కాని ఈ
పుస్తకము వాచసు చేయవలెను. (తిరిగి
ఈయవలెను).

20 FEB 1970

18 DEC 1970

7 AUG 1971

13 SEP 1971

శ్రీ కృష్ణ దేవరాయ ఆంధ్ర బాషానిలయము,

విభాగము

విభాగ సంఖ్య

33/

రచయిత

పుస్తకము

| ఈయవలసిన తేది | ఈయవలసిన తేది | ఈయవలసిన తేది |
|--------------|--------------|--------------|
|--------------|--------------|--------------|

| | | |
|-------------|--|--|
| 20 FEB 1970 | | |
|-------------|--|--|

| | | |
|-------------|--|--|
| 18 DEC 1970 | | |
|-------------|--|--|

END OF
TITLE